

**Нобатгулы Режебов**

## **«ХАЙ-ХАЙ, ХАЗЫНА!..»**

Кинокомедия

Алысдан «Мерседес» мычып гелйэр. Фильмиң ады языляр. «Мерседес» гелшине гыгырдып тормоза баяр. Фильмиң овадан язылан ады дыр-пытрак боляр. Машындан Хан чыкяр.

- Маңа Хан кантуш диййэрлер! Хан пакыр диййәнем, Хан усса диййәнем бар... Барына-да байлык себәп болды!.. Улы байлык!..

Улы байлык гелшине кейваным Шейданың келлесини алды гитди... Келлесини алдыран Шейда ай ярымда мениң келләми апарды...

Говусы, мен болан ваканы гүррүң берәейин-ле...

Ол машина мүнүп сүрүп башлаяр, эмма ол инди көнеже «ГАЗ-69»-ың рулунда. «ГАЗ-69»-ың ызында тиркег бар. «ГАЗ-69»-да, ызындакы тиркег-де ёвшандан масс йүкленен. Овадан чөл ёлы... Голайда ягыш ягыпдыр. Чөлүстан дийсең овадан. Кейпи гала Хан ага мес болуп айдым айдяр:

Ер гөтерген Сары өкүз,  
Билмен ниже яшындадыр...  
Дөрт мүң дөрт йүз аягы бар,  
Хеммежесем дөшүндедир...

Ёвшан йүкленен тиркегли машин бейик депеден инйэр. Гең вака гөрен Хан аганың илки гөзлери хөвлөнийэр, соңра агзы ачыляр.

Чөлүстаның сай еринде үч адам бәш яшар мес ак өкүзи ковалап йөр. Бириниң голы түпеңли. Эли монтировкалы эпей адам далжыгыпдыр, өкүз коваламага яранок. Ёлда үсти сыгыр, өкүз йүкли улы машин дур, ызкы гермевини дөвүп мес өкүз бөкүп гачыпдыр. Ынха, базара барянар шол өкүзи ковалап йөр.

Хан ага сыгыр йүкленен машиның янына барып дуряр. Ол ала-гох болуп өкүз ковалап йөрөнлере тарап ылгаяр. Эмма өкүз ковалаянлаң пиңине хем дәл. Хан ага гарынлак, эпей пыяданың янына баряр.

- Иблисми сен?! Мелгунмы сен?! Өкүз жанавар түпөңленйән малмыдыр?! Өкүзиң пири зордур, шалкылдадып, лакма эдип ташлар! Зеңни бабадан горк!

Эпей киши:

- Дөрт йүз киле эти шагаллара шам эдип гидейинми, хә?

- Эйдип-бейдип тутарыс оны...

- Гудуз ол! Гудузлан өкүз ол!

- Хав, доган, адам ысың, адам түйсүң бар болса, атдырма жанавары, атдырма!

Эпей киши саг пенжесини уруп Ханы голайына гетирйәр. Етим чаганың келлеси ялы юмругыны онуң бурнуның ашагына элтип:

- Сынла, адам түйси гөрүнйәрми? – диййәр.

- Жук! – дийип, Хан башыны ыраяр.

- Ысга, адам ысы гелйәрми?

- Жук! – дийип, о ене башыны ыраяр.

Камера өкүзи ковалап йөрөнлери гөркезйәр. Оларың бири пөвхе-де пөвхе өкүзи түпөңлейәр. Нирәңе баксаң өкүзиң сычран ганлары гөрүнйәр. Хан өкүз түпөңлейәне тарап ылгаяр, гыгыряр, гаргаяр, эмма онуң пиңине дәл. Ахыры ол эпей кишиниң янына баряр. Хан усса өкүзиң сөвдасыны эдйән борлы. Бирсалымдан эпей ёлдашларына гыгыряр. Хан усса машынындан гапжыгыны гетирип, өкүзиң бахасыны берйәр.

Өкүз, сыгыр йүкли машын уграяр. Кабинада үч болуп отуран адамлар гүрлешйәр, гүлүшйәр:

- Яңкы тентек душайды, ёгсам бәшлик сечме билен агшама ченлем өкүзи алып билмездик...

Хан ага чөрежик берип, алдап өкүзи тутупдыр. Аптечкасындакы зелёнканы, йоды өкүзе чалыпдыр, бойнуны көйнеги билен сарапдыр. Танап билен өкүзи машының тиркегине тиркәп, галанжа чөрежигинем өкүзе берип уграяр.

Өңде «ГАЗ-69», ызында ёвшан йүкли тиркег, ызында яры яшыл, яры ак, яры сары өкүз... кервен болуп гелйәр.

---

Датды паң я укудан турупдыр, я серхош. Ол эгнине гымматбаха халатына гейип, бойнуна улы сүпүргижи ташлап өйден чыкяр. Гүнүң йитисине бир-де саг, бир-де сол гөзүни ачып, гернип

душуна йөнелйэр. Датды паң обаның башыны чарамаз, эмма дилинде хемме зады оңарян Адамы. Шол себэпли ховлусында не хаят бар, не таша. Душам оба души, тагтадан ясалан чаламыдар душ, ёкарсында болса улы челек.

---

Хан ага кервен гуруп оба гирйэр, йөне... йөне онуң кеч багтына дөрт-бэш саны сыгыр душяр. Бакысы етен, месликден гөзи гызаран өкүз яраларыны унудып, сыгырларың ызындан эңйэр. хан ага бир Чиркин гыгырып етишйэр. Сыгырлар өкүзден гачып, машының дашындан айланяр. Өкүз тиркеги, «ГАЗ-69»-ы дуран еринде айлап башлаяр. Окуның дашында айланян Ер шары ялы!.. Өкүз тиркеги, «ГАЗ-69»-ы дазырдадып сүйрәп баряр.

Хан ага терсине бакып, рулы товлап агдарылмажак боляр. Ол терсине серетжек, ёлы гөржек, эмма машина, тиркеге басылан пеззик ёвшанлар оңа хич зат гөркезенок. Хан ага багырдып сигнал берйэр, тормоза басяр. Эмма ышка дүшен мес өкүз Ханың сигналына, тормозына бакярмы?!

Сыгырлар ёлдан совлуп колхозың баглыгына гирйэр. Бир салымдан багларың шахалары машының көнеже тентини дарав-дарав йыртышдыряр, ёвшанлар Хан аганың үстүне басыляр. Хан ага шол Худайына ялбарып баряр, машыны агдарылмаса ырза. Бөкүп дүшейин дийсе-де, өкүз ылгап диен ялы баряр. Машының ёкарсына илишип, бат билен сыпян шахалар онуң йүзүни дарав-дарав эдйэр. ган жораланяр.

Сыгырлар шол бармана ёлуң якасындакы Датды паңың «ховлусына» гирди. Машының тиркеги Датды паңың сува дүшүп дуран душуну гышартды, «ГАЗ-69» болса дессине души агдарды...

Душуң аңырынында Датды паңың оба гөз эдип салан товук ятагы барды. Ол хем душ ялы дөрт саны эгри-бугры агажың депесинде дөрт тарапы сим торлы, үсти шиферли товук ятакды. Ичинде отуз-кырк товук бар. Сыгырларың бири товук ятагының сүтүнлериниң ашагындан гечди, өкүз хем онуң ызына дүшди. Дөрт сүтүниң арасындан тиркег хем саг-аман гечди.

Дөрт сүтүниң арасындан «ГАЗ-69» хем гечди, эмма нәмедир бир зат илип товук ятак «ГАЗ-69»-ың тентиниң үстүнде жайлашды. Сүтүнлер йыкылды. Хан ага гөзлерини мөлердип ёкарсына бакяр. Ёкарда товуклар вакгылдашяр.

Болса-да, пири зор сыгыр жанавар ахыры ёла дүшди. Өкүз хем тиркег билен машины сүйрөп ёла дүшди. Хан ага хофпулдап, дерини сылды.

Бу махал ерде ятан душундан зордан чыкан, эндам-жаны ак көпүк Датды паң гыгырды:

- Дат, ер йыкылды, асман ийнди!..

Хан аганың терсине барян кервениниң дашы чага-чугадан долупдыр. Обаның ишли-ишсиз адамы көчө чыкып, бу гең «кервене» томаша эдйэр. Хер ким нәмәниң-нәмедигине дүшүнип, хезил эдип гүлүшйэр. Чагалар Хан аганы гапдаллап гыгырышярлар:

- Хан ага, бас тормоза!

- Хан ага, икинжә сал-да, бас газына...

- Болгусыз өкүзе дагы өзүни сүйредип йөрме!..

Бу махал өйүниң гапдалындакы дүкандан чыкан Шейда дайза ики голуны билине уруп, бирсалым дуряр. Соңам этек алты, ең еди болуп машина тарап ылгаяр.

- Дур дийдим, дур! Масгарабаз! Вежера болдуң, вежера болмуш!

- Дуруп билйәнми мен, хелей!

- Дур дийдим, дур масгара!

- Перманыңы өкүзе бер!..

- Ол нирәниң артыбы... Вай, оба гүлки болдуң! Вай, масгарабаз болдуң-ла!..

Сыгыр баряр, өкүз сыгрың ызы билен машины сүйрөп баряр, гапдалы билен бызбыдыклап Шейда дайза баряр, обаның ишсизлери, чага-чугалары хем машиның төверегинде.

Өкүз хамана Хан аганың өйүни билйән ялы, сагдакы ачык дервезеден гөни гирип, гапының өңүнде дурды...

- Инди бир чык-да машиныңдан, масгарабаз...

- Нәдип чыкайын, эндам-жаным саңңылдап дур...

Шейда дайза чаршага япышып гыгырды:

- Хан агаңыз маймын ойнадындыр! Барың, эне-атаңызам алып гелевериң! – дийип, чагаларың сөбүгине мүнйэр, чагалар жыррайлып гачяр.

Эндам-жанына гараяг чалнып, мүмкин болан ери саралан ак өкүз өңүндәки тирти ийип дур. Хан ага элини, йүзүни ювуп, өе гирйэр. Өйде аялы ёрган-дүшекли, ыхлап-чохлап ятыр.

Кадырдан аңырда Ханың сеси: - Ол ятан мениң аялым. Эне-атасы о бендә ягшы ниет билен Шейда дийип ат дакыпдыр. Шейдада, ягны мениң аялымда бир мүн бир кесел бар. Шол кеселлериң үчден бири министрлере дегйән кеселлер, үчден бири ахунлара, пирлере окадылмалы кеселлер, үчден бириси болса энтэк медицинаның билмейән кеселлери!

Ёрган-дүшекли ятан Шейда ых-чохлаяр, хүнүрдейәр.

Шейда: - Вах, масгарабаз! Хачана ченли обаны гүлдүрип, еке хелейиңи агладып гезжек сен! Вах, вах, кырка етирмән дишлерими дөкдүң!..

Хан: - (өрән паракат). Сенем мениң сачларымы дөкдүң ахыры...

Шейда: - Сен мениң сүңнүми-сүегими агартдың!..

Хан: - Сенем мениң маңлайымы гаралтдың!..

Шейда: - Хей дүнйә! Дердиңи сорамамы адам депәнде уруш турузжак болуп дур! Бар, мениң үстүме чөвжәп дурма-да, нахарыңы ий...

Хан: - Ассарак!.. Гайып жан сесиңи эшидерем, гөни учар Лондондан! – Шейда дайза гөзүни юмуп, ах-вахлап дердини чекмәге башлаяр.

Хан сачак башына гечип, «бисмилла» дийип, чемчәни шурурук чорбалы жама айлаяр.

Хан: - Хелей, мен ене нәче дагы яшарын?!

Шейда: - Вах, маңлай ёкдур менде! Азындан элли-алтмыш яшарсың!..

Хан жамың гырасындан тутяр, айлап саларлы гөрүнйәр, эмма өрән асуда.

Хан: - Шу нахарыңы ийипми?

---

Дүканда күмүшчи Хан усса ишләп отыр. Онун хемшерилери Датды паң билен Падыман Шейданың ёклугындан пейдаланып, арак ичйәрлер.

Бу махал өйде Шейда гелин йигрими-отуз гап хер хили дерманы столун үстүнде гоюп херсинден, бир-ики дерман чыкарып, бир гысым эдип овордына атяр. Ызындан хем бир кәсе чайы гойберйәр.

Хан усса Датды паңа:

- Датдым, ынха, сениң миллион долларың болайса, нәме эдерсиң?

- Менде миллион доллар болмаяр!

- Ынха, мен бердим-дә...

- Сен хем бермерсиң, себәби сенде хем онча пул ёк.

- Бирден Худай берди-дә...

Шол махал дүканың агзындан гелен Шейда хәлки дерманларың авусыны олара пүркйәр.

- Худай алкашлардан башга адам тапан дәлдир пулуна!...

- Датды жан, бирден Худай берди-дә? Миллион доллары...

- Яңы Шейда еңнем айтд-а, Худай хем бермейәр дийип.

- Нәме дийип бермейәр?

- Бермейәр-дә!

- Себәби?

- Себәби мен дилемейәрин, Худай хем өзүнден билмейәр.

- Ахав, Датды жан, арзув бир эдели-дә...

- Нәмай, мен арзув эдип тентекми мен, телбеми мен?.. Гуй-дахов!..

Булар яңы гуйнуп ичжек вагты ене Шейда гелйәр.

Хан:

- Кейваны, закуска болар ялы ичен бадыма авулыжа геп айтсана! – Ол ичйәр, бирден гөзи дүканың ёкарсына гысдырылан картон габы гөрийәр. Хан тамшанмаздан картон гапыржагы аляр. Онда уссаның гаргы түйдүги бар. Ол түйдүгини чыкарыр.

Датды паң пышырдаяр:

- Хан кака, Шейда еңнеми ниреден тапып алдыңай?

- Мүң гызың ичинден сайлап-сечип аландырын мен Шейданы!

Шейда эшидйәр:

- Мүңүң ичинде багты ятаны мен экеним-дә...

Хан гаргы түйдүгини агзына чемлейәр:

Ханы Шейдам «Айжемала» гыгыр, янама!

Хан усса, түйдүк чалжак боляр, түйдүгиң сеси бозук чыкяр. Бирденем Хан агзыны тутуп, атылып туряр. Багыряр, бөгүрйәр, уруняр, увлаяр. Падыман дагының йүреги ярыляр! Ере гачан гаргы түйдүкден ичян чыкып баряр. Оны гөрән Датды Хандан бетер гыгыряр.

Шейда ичяны басып өлдүрйәр.

- Гөрдүңми, маңа дегсең өвлүйә кесек атан ялыдыр!

Датды паң дүкандакы яхдандан спиртли чүйшәни алып, булгура гуюп, Хана узадяр. Шейда Датды паңа гөркезме берйәр. Датды доктора ылгаяр.

Овурдыны спиртден долдуран Хан усса елгамак болуп пырланяр. Сеси баззык, буззук!

Падыман Хана өйкүнип, баззык-буззук айдым айдяр.

---

Хан усса уссаханасында ишләп отыр. Дотдук кер гелйәр. Ол овадан әйнек хем кердериң гулагына дакылян аппарадыны алыпдыр. Ол бегенчли.

- Усса! Ханы бәриңе бир бак!

- О-хо, Дотдук! Танар ялы болмансың-ла!

Дотдук кер өр-гөкден гелйәр:

- Юваш гепле хов, кер бармы бу тайда!.. Сынла, япон энжамы! Гулагым жам ялы эшидйәр.

Хан усса хенек эдйәр. Ол геплемән йөне агзыны ачып-юмуп, геплән ялы эдйәр. Дотдук кер гулак аппарадыны дырмалап башлаяр:

- Ичигаргалмыш. Дөвүлди!.. Ах-ха, ене ишлейәр.

Хан усса гаты гыгыряр:

- Ишлейәрми?

Дотдук бөкүп хонда дүшйәр. Ол:

- Асса гепле, йүрегими яряң-ов!

Усса ене агзыны ачып-юмуп геплән ялы эдйәр. Дотдук мөлериپ бакяр. Ол:

- Некгенде дийсе, брак аппарады сатыпдыр... О-хо ишлейәр...

Хан усса ене агзыны ачып-юмяр. Кейпи гачан Дотдук гелен ызына гидйәр.

Ол хүңүрдәп баряр. Хан усса ызындан йылгырып бакяр.

---

Ичи ярым-ялта долы автобус ёла дүшйәр. Шофёр микрофондан гүрлейәр:

- Хорматлы ёлагчылар, ёлуңыз ак болсун! Биз сизе хәзир гүлкүли, гызыклы өрән чепер кино гөркезжекдирис.

- Эзиз ёлагчылар, дынч алың я томаша эдиң...

Кино башлаяр. Хөвесжең операторың сурата дүшүрендиги месе-мәлим. Экранда өкүз гөрүнийәр, ызында ёвшан йүкли тиркег, ызында Хан аганың «ГАЗ-69»-ы.

Отуранлар вака белет, пақырдашып гүлүшйәр. Оларың аглабасы бир обаның адамлары. Диңе өрән сыпайы гөрүнийән Халап башга ерли. Халап кино томаша эдип, гүлүп башлаяр. Махал-махал шофёр кинодакы вака дүшүндириш берйәр. Ёлагчылар гызыл-гыран гүлшүп барялар. Сыпайы гейнен Халап өңе гечип:

- Дост, машины сакла! – диййәр.

Ол пулуны берип, машындан дүшүп галяр...

Автобусың гарасы йитенден соң, ол ёлуң бейлесине гечип машын саклаяр...

---

Шейда ашагына дүшек барыны атып, хык-чохлап ятыр. Уссаханадан ядап чыкан Хан ага хелейине авулы назар саяр. Ол ач, эмма сачак язылса-да, үстүнде термосдан башга зат ёк. Хан ага сачагың башына чөкйәр, чай гуюняр.

- Хан, ырза бол!..

- Илен-чаланларыңы йыгнаберейинми?

- Илки Гайып жана жаң эт. Балам гелип етишмесе...  
Эжесинден ырза болсун!

- Гойсан-айт хелей... Әриңе нахар-шам бермели вагты мыдама сен өлжек-өлжек!

- Бу гезек чыным, Хан!..

- Гой, гой, хелей! Сен мени өлдүрмән өлмерсиң!..

Шейда эже атылып туряр:

- Сен инди мениң кеселиме-де ынанмаярмың? Шунча кеселим болуп өлменми мен?

- Өлмерсиң!

- Мен нәме саңа өлүп гөркезейинми? Хә?..

- Өлүп гөркезсеңем ынанман! Сен маңа саташалың бәри шол өлжек-өлжек!



- Вах, мен нәдип өлмәйин? Бир янымдан гарыплык... бир янымдан екелик... Үстесине әриңем сен болса, бай өлерсиң-ә!

- Хелей, сенде жөгүлик кеселинден башга дерт ёк...

Шейда эже гарнитурдан бир гужак кагызы папкасы билен Хан аганың өңүне ташлаяр:

- Прописирлер ялан сөзлейәр-дә?.. Академиклер ялан сөзлейәр-дә?..

- Шейда бай, гайтмышым! Гайтмышым... Мен гуры чөрек иерин... Сен, баш үстүне, өлмәңи довам эдибер...

---

Титиже гейнен Халап оба көчеси билен гелйәр. Ол Хан уссаның өйүне совлуп саламлашяр. Халап меллекде отлап йөрен өкүзи сынлаяр. Ол жүбүсинден блокнот, ручка чыкарыяр. Бир затлар сораяр.

Сыгрыны сагып отуран Шейда Халаба шүбхе билен середйәр. Камера Хан билен Халаба голайлаяр:

- Яшулы, өкүзи кимден сатын алдыңыз? Ады, фамилиясы?

- Иним, айдып дурун чөлде саташды дийип. Ким мал сатын аланда адыны, атасының адыны сорап йөр...

- Машының номеринем беллемедиңизми?

- Ай, мен-ә шоңа-да эсеван этмәндирик...

- Яшулы, сен хенек эдйәңми? Биринжиден, чөлде ким сыгыр саклаяр? Икинжиден, ким бәш миллионлык өкүзи үч миллиона сатыр? Үчүнжиден, хей чөлде яшаян малдар өз малына түпең атып билерми? Яшулы, икимиз милисийә гитмели борус...

Шейда гыгыряр:

- Сениң милисийәңден горкян ёк. Тапдың бу ерде өкүз огрусыны!

- Яшулы, мен сизе өкүз огрусы дийдимми?

Шейда:

- Сен өкүз огрусыны дашдан агтар! Биз пилиц гулагындан чөрек иййән адам!

- Боляр-да, яшулы. Мен малымы тапдым. Тапан бегенер, танан алар!.. Сиз шунча яшап шүбхели мал алмалы дәлдигини билмейән болсаңыз, хөкүметлешмели борус...

- Сен өз сымматыңа серет! Хей, өмүрүндө малы-халлы болан Адама меңзешми сен! Мен бир ишими болайын, милисйэни өзүм гетирерин...

Халап хашлаяр:

- Нәлетсиңмиш совет хөкүметин йыкылыбама гитди! Арман хелейлери депәмизе чыкарып йыкылып гитди-дә... -- дийип, ол йөрөп башлаяр. Хан ага:

- Саклан, иним...

---

Хан усса пенжирәнің өңүндө отуруп, кинниван игеси билен тәзе гупба серенжам берип отыр. Гоңшы гыз Гөвхер компьютерин башында электрон почта аркалы Лондондакы Гайыба хат язяр хем-де Шейда өвредйәр.

- Шейда гелнеже, ынха, шейдип языбермели...

- Вах, Шейда гелнежең гөзли көр ахыры... Артып соват алмандырыс-да...

Хан усса лах-лах гүлйәр:

- Ахав, кейваны он бир йыллап мекдебе гатнап соват алманың нәме сениң?

Гөвхер:

- Сиз дөврүңиз онбир йыллыкмыды мекдеп?..

- Едийыллыкды... Йөне Шейда гелнежең едийыллыгы он бир йылда тамамлады...

Гөвхер компьютере бир затлар язяр:

- Гайып, ханы эжеңе халашян гызының суратыны гөркез!

Гайып хем эжеси билен дегишжек болян борлы. Экранда додаклары чөврүлип дуран негр гызының сураты пейда боляр. Гайыбың сеси гелйәр:

«- Эже, ынха, мениң халашян гызым...»

Шейда «вай» дийип атылып дүшйәр, ол Хан усса:

- Гыйв, оңа бир сереет ахыры... -- дийип, ол әрине компьютерин экраныны гөркезйәр. Компьютердәки негр гызың сураты йитйәр. Ток өчйәр. Гөвхер:

- Шейда еңе, ток өчди...

- Хазан дийсе... Огулжыгым билен мазалы гүрлешип хем билмедим...

Гөвхер:

- Чыра яндыгы компьютери гуруп берерин, Шейда гелнеже!

Гөвхер гидйэр.

- Тоба! Тоба! Гайып жан хенек эдйэрмикэ я халашян гызы хебешимикэ?

- Гидип, гөрүп гелэй... Лондон дагы ынхажикге дәлими?..

- Йылдыза йөрен ялы болайдык халыс...

- Мен шонуң себәбини гүман эдйән: хол гүн өкүз машыным билен сүйрәп сырат көпрүсинден гечиренинде гөвнүме болмаса, мен өкүзи Худай ёлы айдайдым өйдйән?..

- Гөвнүңеми я хакыкатдан айтдыңмы?..

- Билемок Шейда... билемок...

- Ичинден айтдыңмы я дашыңдан?

- Хич зат билемок Шейда. Йөне горкыма айданым ялы болуп дур!..

- Тоба-тоба, горкдум дийип даг ялы өкүзи Худай ёлы айдып бормы?

- Шейда! Ол мени, ине шейдип чархыпелек ялы пырлады.

- Вах, шол өкүзем, өкүз мениңки дийип дүңйәң пулуны уруп гиден гуррумсагам, сенем, үстесине менем ерлер ювутсын-да хернә!

- Сен хелей маңа гаргаярмың?

- Саңа-да, дүңйә-де гаргаян. Берен әри сен болжак болса Худая-да гаргаян!

Дүңйә ялы гиң Ханың Ганы депесине урды. Ол төверегине гаранып урмага зат агтарып башлады, режәнің гең дәлдигини билен Шейда гачып башлады. Элине пилсапы алан Хан хелейиниң өкжесине дүшди. Шейдада кесел галмады, хава, хава, ызыңдан ажал етип гелйәркә кеселлер ёк болуп гидер экен. Бирнәче отагдан ыбарат, йөне гапы болуп дуран жайда Хан аялыны ковалаяр. Шейда жерен киби гачяр. Ахыры Шейда далжыгып, әри билен тутлушмак үчин ызына дөнүп сакга дурды. Хан ага зергәр усса, интеллигент адам, гахарына бәс гелип, таяклы голуны ятырды. Хелейини урмага ченли песелмеди. Хашлап дем алып, ызына дөнжек болды. Әрине белет Шейда:

- Вай, гүнүңе янайын! Шунча ковалап какыш-кукуш хем эдип билмедин.

Ханың гахарына непяг гуюлды. Ол голуны гөтерди...

- Дайы саклан! – диен кесгин сес эшидилди.

Гапының агзында голы хырлылы Жалай еген дур. Йүзи ак-там.

- Дайы саклан! Дайзамы урдугың багтың ятар!

- Нәме дийип?

- Урдугың, хелей халкы таяк билен өвренишйәр. Онсоң этжек алажың болмаз!

- Вай-вай егенжан, хелейини уруп билйән дайың бардыр-ов...

Хан гүтүледип дивара келлесини уруп башлаяр, гыгырып, багырып келлесини уряр. Люстра, шкафлар ыраң атяр. Ол дәлирәп, келлесини уряр.

- Ынха... шейдип ичими совадян...

- Дайыжан! Яңадан өйлен!

- Нәме?

- Яңадан өйлен!

Хан таягыны зыңып, гахар билен гидйәр. Жалай:

- Дайза, салавмалейким...

- Саламыңы дайыңың икинжи хелейине бер!

- Як-хей дайза, икинжи гезек өйленип дайым акмакмы?

Дайзасы есер йылгырып дуран егенини сынлаяр...

---

Оба гирилен ерде иномарка дур. Яш йигит Гайгысыз элтелефонында жаң эдйәр.

- Гөвхер! Салам!.. Гөвхержан!..

---

... Хан ага хырлыны сынлаяр.

- Дайы, чыныңы этсең шулар ялы хырлыны ясап билермиң?

- Еген, бу махал усса гураллары говы... Муның ясамасының кыны ёк...

- Берекелла!.. Дайзажан, сен отда янмаян сейф эдинибер! Эртирден дайым хырлы ясап башлаяр, онсоң өйүңизе пул ягар...

Хан ага лах-лах гүлйәр:

- Пул дийсең дайзаңың гөзлери ачылар...

- Дайы, айда шулар ялы хырлының үчүсини... дөрдүсини... ясап билермиң?.. Материалыны мен тапаян... заводда хырына ченли мен кесдирийән.

- Нәме-хов, еген Кап дагындан ашып, дөвлериң үстүне йөриш гуржакмы?

Жалай дүшүндирип башлаяр:

- Дайы, сен хырлы ясаярсың? Мен оны алты ай ызгарлы ере гөмйән. Алты ай хем дерсиң ичинде гөмйән... Бир йылдан соң сең ясан хырлыңы орта асырың хырлысы дийип дашары юртлы жаханкешделере гүзледерис... даңы-даңы доллар!

Хан ага Жалайы ичгин сынлаяр:

- Еген, сен довзаха еке гидип билмейәрмиң? Хөкман дайыңам алып гел дийдилерми?..

- Дайы, сен нәме дүнийә өтен агшам гелдиңми? Довзах... женнет!.. Эйтмели-бейтмели баямалы!.. Сен хырлы яса! Боланы!

- Сен еген, уссаны дашдан гөзле!..

- Вай, дөвлет депен дийсе! Вай, рысгалыны чапан дийсе!.. Егенжан! Егенжан! Дайың хырлы ясар! Ханы, ясаман хем гөрсүн!

---

Орта яшлы «экстрасенс», «парапсихолог», «жадыгөй», «терсокан», «шаман порханы» болан адам Шейданың гошарындан тутуп, Шейданың кеселлерини айдыр, «ассистенти» язяр, кеселлериң санавы дөрт-бәш кагыз болупдыр.

- Ох-хо! Ашгазан асты мәз!.. Топаз ялы болайыпдыр...

- Ыссамбылың дугтарларам шей дийди – Шейда пышырдаяр.

- Ашгазаныңызың бир... ики... үч... дөрт... еди еринде ашлы яра бар... Еңце, хей бейдип кесели өтүшдирмек бормы?! Вагтында билмедиңизми?

Хан өр-гөкден гелйәр:

- Ол нәхили билмезмиш! Ол догуп-дөрәп дугтардан бәрик гелмесе нәме?..

- Еңце, дүйн-өңнүн өлүм халына бардыңызмы? – «Экстрасенс» сораяр.

- Өңнүн өлүмиң бәрсинден айланып гайтды, дүйн болса... аңырсындан... -- дийип, Хан жаныкяр.

- Бай-ба, бөврегиңизиң дашы дагы... -- «Экстрасенс» башына  
яйкаяр. – Мен сизиң өлмән йөршүңизе хайран!..

Шейда халымсыраяр:

- Мен-де хайран доган шоңа!..

- Иним, дайзаңызың бир-ә дили, бирем гара бокурдагы абат,  
галан ери заводской брак!!!

«Экстрасенс» Шейданың голуны гойберйәр, оя батяр, ики  
гарагына середйәр:

- Дайза, сизде жиннек ялы кесел ёк!

- Айтмадыммы, Шейда! Сенде кесел ёк! – Хан гыгыряр.

Шейда партламага тайынланяр, «экстрасенс» эли билен оны  
көшешдирйәр:

- Дайза, сизе дога эдипдирлер! Бахыллар, гөриплер... Бу  
кеселлериң әхлиси шол доганың иши. Сәхел салымда сизде екеже  
кесел хем гоймарыс! Эмма нырхымыз хем галадыр. Йүз доллар!

- Боляр, ханым!

- Херимизе!..

- Бор жаным...

- Хер гелен гүнүмизе!..

- А сиз нәче гүн гелерсиңиз!.. – дийип, Хан бызбыдыкляяр.  
«Экстрасенс» Хана үнс бермейәр.

Экстрасенс:

- Дайза, душманыңыз сизе дога эдип, доганы хем өйүңизиң  
бир еринде букупдыр. Шол ярамаз доганы тапып билмесеңиз, сизи  
асылха бежерип болмаяр!

- Вай, оны ниреде букдуларкан?

- Өйүңизи, ерземиниңизи, малятагыңызы гөзләң! Шол дога  
тапылмаса бир ая галман гызыл дәли боляңыз!..

- Тоба! Тоба!..

---

Дашардан Датды паңың «Ханжан-ов» диен сеси гелйәр. Ол  
дәлизе гирйәр, диңширгенйәр. Яхданы ачяр. Жүрдекден бир стакан  
арак гуйнуп ичйәр, яхданың ичине середйәр. Нәме дийсең бар, ол  
дүрли иер-ичерлери гөрүп, сеңригини йыгырп, юмругыны ысгаяр.

Датды паң улы жая гирйәр.

Жайда экстрасенс ики пенжесини герип ортада отургычда  
отуран Шейданы гипнозлап, «кеселини бежерйәр». Онуң

көмекчиси орта асыр масгарабазының гейиминде гошарындакы, инжигиндәки жаңларыны жаңңырдадып порхан болуп Шейданың «кеселини бежерйәр». Датда паң төрде сетир дуран хелейлери, порханы, экстрасенси сынлап, томаша эдйәр.

Экстрасенс кесели бежерип болдум эдип, Шейданы, порханы алып дәлизе чыкяр. Датды паң сөм болуп, гөзүни юмуп дуран Ханы, гөзлерини юмуп дуран хелейлери сынлаяр. Оларың хеммесине гипноз йөрәпдир. Датды паң:

- Эй, хелей! – диййәр. Эмма Нуржемалдан сес ёк.

Датды паң Шейданың отургыжында отурып, экстрасенсе өйкүнип, буйрук берип башлаяр:

- Хан, аргентин тангосыны ойна! Сандыкгачының хелейлери, сиз болса африкан тансына башлаң!

Дүшкүнсиз жаз сазы башланяр. Хандыр хелейлер шейле бир ябаны танс ойнаярлар. Датды паң хамана маймын ойнадың ялы томаша эдип лах-лах гүлйәр.

Олар алдыгына танс эдйәрлер. Өе Дотдук кер гирйәр. Датды паң оны гөренок. Ызындан Шейда гелйәр. Дотдук кер Шейданың агызлары ачыляр. Дотдук кер тоба эдйәр, Шейда ичине түйкүрйәр. Ябаны танс довам эдйәр...

---

Шейда ерземинде дивара дегрип гойлан уллакан сейфи сүйшүржек боляр. Ол гожа Архимедиң бейик кануны билмесе-де, сейфиң ашагына таяк сокуп дызаяр. Ахыры сейф агдарыляр. Сейфиң аңырсында диварда гойлан демир гапы бар. Шейда бир халка ачарлардан ачар сайлап, ахыры демир гапыны ачяр. Демир гапы диварың бетонындан эдилипдир. Ичинде сумка бар.

Шейда сумканы бомба гөтерен ялы эда билен гөтерйәр. Өңүне алып оны ачмага башлаяр.

Шейда гөк сумканың сырмасыны сыряр. Илки Шейданың йүзи агаряр, гөзлери петрейәр. Шейданың гөзлери чал-чул болуп, хер гарачыгы бир тарапа гидйәр. Шейда жанажыгына можук сес эдип шалкылдап йыкыляр.

Шейда эссинден гидйәр...

Хан усса гең галяр: ерземиниң гапысы ачык! Ол төверегине гаранып, ерземиниң басганчакларындан дүшүп башлаяр. Икинжи

отага гирилийән демир гапы хем ачык. Хан усса демир гапыны чекип, икинжи отага гирйәр. Гөрсе, ханха агдарылан сейфиң гапдалында Шейда чалам-чаш болуп ятыр.

Хан усса йылгыряр. Сырмасы сырылан гөк сумкада болса гөзлериңи гамашдырып тылла монеталар аклыңы хайран эдйәр.

Хан усса башыны яйкаяр.

---

Шейда шеррайлык эдип, сачларыны яйыпдыр. Дессе-дессе сачларыны пенжеләп гыгыряр:

- Сениң менден гөвнүңем бөлек! Сениң менден байлыгыңам бөлек! Ач гүнүмде ач диймедим, ачлыгы биле чекишдим. Ялаңач гүнүмде эгним ялаңач диймедим, галлачлыгы биле чекишдим!.. Утан! Уял! Ялңыз оглуңдан, аялыңдан букуп мунча байлыгы гөрүңе әкитжекми?

Хан усса паряхат:

- Шейда, би саңа байлык! Сен би байлыктан саркып дуран гырмызы ганы гөреңок! Бу байлык зерарлы мениң тохум-тижим гырылды...

Хан усса хамана шол пажыгалы заманы гөрүп дуран ялы алыслара гамгын назарыны дикип гүррүң берип башлаяр. Гүррүң пажыгалы болмага чемели. Перишан саз.

Бирхәюктан Хан усса гүррүңини тамамлап улудан дем алып, аялының йүзүне гараяр. Аялы Шейда гара гөзлериңиң окарасыны яшдан долдурып, ал яңагыңдан гөзяшларыны саркдырып отыр.

- Шейда аглама!.. Кысматыдыр-да бенделең...

---

Дервезәниң даш тарапында Шейда билен Гөвхер гүрлешип дур. Гайгысызың инормаркасы ювашлык билен гечип баряр. Гайгысыз оларә баш атяр. Шейда:

- Шу машын соңкы дөвүрде көп гөрүңйәр:

- Мең-ә гөрүп дуршум...

- Хай өзи... Сандыкгачының бир гызыны апарып гитмесе биридир... -- дийип, Шейда сырлы середйәр. Гөвхер уяляр...



Бу махал Хан усса ерзеининиң коридорында. Ол эсасы ерзеининиң гапысының өңүне язылан өл эсгә эндигине гөрә аягыны сүпүржек боляр. Бирденем саг аягыны гөтерип, лиңкилдәп, гаргынып, сөгүнип башлаяр... Өл эсгиниң астындакы уллакан гапан языпдыр. Аягы гапанлы Хан гыгыряр, багыряр.

Гапанлы аягыны гөтерип лиңкилдәп йөрән Хан усса йыкылмажак болуп ерзеиниң демир гапысындан япышяр...

Шейда демир гапа ток гечирипдир. Хан усса гапының тутарындан тутуп силкинип, саңңылдап жан бержек болян ялы уруняр. Онуң можук-можук сесини эшиден Шейда ылгап ерзеине гирйәр, өзем етишибилдигинден гаргаяр:

- Ерземинде көрүң бармы?! Вах-вах-эй! Аягың майып болмаса-да биридир... -- дийип, Шейда әриниң голундан япышяр. Электрик тогы Шейданам сылап гоймады. Шейда әри билән биле силкинип, саңңылдап башлады.

Камера демир гапа йөнтөм дакылан электрик симлерини гөркезйәр...

Бирсалымдан токлы демир гапы Ханы хелейи билән зыңып гойберди...

Ашакда Хан усса серлип ятыр, үстүнде гермесатан болуп Шейда... Икиси хем не өли, не дири... дем-дүйт ёк...

---

Хан усса «ГАЗ-69»ның тиркегине көрпә ёрунжа басып гелйәр...

Шейда бирнәче ёрганы үстүне язып, ашагында гыгыряр:

- Мен бай! Мен Шейда бай!.. Мен дүнйәниң иң улы байы!

Ол гара сув болуп ёрганың ашагындан чыкяр.

... Хан усса гүлли ёрунжадан өкүзине, багыларына от берйәр, сув берйәр. Ол «Шейда! Шейда!» дийип гыгырып өе гирйәр. Төрки жайда ёрган-дүшеклер чалам-чаш. Ол икинжи жая гирйәр. Ол жайда хем хемме зат чалам-чаш. Сандыгын, гарнитурың бар гошы дашында. Ол сандыгы, соңра гарнитурлары ачып гөрйәр.

Бейлеки жайларам шейле, эмма Шейда ёк. Хан усса коридора чыкяр. Гөрсә уллакан холодильнигиң бар зады дашында. Ол яхданың гапысыны ачяр, гөзллерине ынананок. Әпет холодилнигиң ичинде дашы ак буза, гөк гырава өврүлип гиден Шейда дур.

Яхданың гапысы ачылан бадына ол төңге гайдан ялы гайдяр. Хан зордан тутуп етишйәр.

- Шейда! Шейда, жаның бир бармы?

Шейданың буза өврүлен додаклары «Мен бай!» дийип мүңнүлдешйәр...

Хан усса башыны яйкап дур...

---

Дервезэнің өңүнде машын сакланяр. Дервезэнің дашындакы секиде дынч алып отуран Хан усса олары танаяр. Дервезеден чыкан Шейданы гөрүп экстрасенс билен Порхан гүлүм-ялым эдип салам берйәр. Шейда олары хамана илкинжи гезек гөрйән ялы:

- Сизе нәме герек?

- Дайзажан, мен экстрасенс, би көмекчим... Сизиң кеселиңизи бежерйәнлер...

- Ким кесел?

Вей, сиз кесел!

- Сизе дога эдипдирлер... Доганы тапдыңызмы?

Шейда шеррайлыга башлаяр, әрини гөркезип:

- Холл газарып отурандан башга менде кесел болмаз!..

- Ёк, ёк, дайза, сизе можук дога эдипдирлер...

- Жәхеннем болуң-а! Тапдыңыз бу ерде хассаны! – дийип, Шейда ызына доланяр. Экстрасенслер Хан усса барып геп дүшүндирип башлаяр. Аңырдан етип гелен Дотдук ага-да оlara гошуляр. Дотдук:

- Усса, булар хак айдыр. Шейда зыян тапыныпдыр! Шейда жынырап башлапдыр. Шиндем бир пиле... Кырк гүн окасам Шейданы гүл ялы адам эдерин!

- Як-хей, Дотдук, Худайың адам эдип билмедигини окуп билен адам эдип билмерсиң!

- Ага, биз гүрлешдик ахыры... Хер гүнүмизе ики йүз доллар...

Дотдук сыгыряр. Хан:

- Гачың я багрыңыздан чаршак гечиртжек боляңызмы?

Шол махал тамдыр тов гетирмек үчин чаршагыны алып чыкан Шейданы гөрен экстрасенслер машина тарап юмлукар, Дотдук ага болса гелен ерине...

---

Жалайың иномаркасы кесерип дур. Жалайың көрпе чагалары Ханың оюнчы овлаклары билен ковалашып йөр. Оларың херсиниң элинде ажажык от: Олар овлаклара от бержек. Жалай тапчаның үстүне гечип чай ичйөр, Огулнур адамсына сырлы гараяр. Бойны, эллери саралан Шейда гөк сумкасыны гөтерип гелйөр.

- Вай, Огулнуржан, дүшеге геч ахыры.

- Дайзажан, саңа нәм болды? Эндам-жаның саралгыла?..

Шейда есер йылгыряр. Аңырдан йылгырып гелйән Хан гүрлейөр:

- Дайзаң Шейтан билен гидишйөр...

Чагалар овлажыклары ковалап йөр...

Шейда сачак башында пынхан сыры ачян ялы сүем бармагының саргысыны айыряр. Саргының ашагында уллакан гөвхерли йүзүк ловурдап дур. Шейда:

- Гөвхери еди ярым карат!

Хан:

- Дайзаңызың яры алтын, яры гөвхер, яры зүмеррет, яры лагыл, яры платини, маңа етен яры болса... чоча...

Бу махал Шейда эллериниң, гошарларының, бойнуның саргыларыны айыряр. Шейданың бойнунда гөзлериң ягыны ийип гелйән тылла букав бар, гашлары гөвхерден. Шейда дүшүндириш берйөр:

- Жеми отуз алты карат гөвхер!.. Кырк секиз карат зүмеррет билен!..

Огулнур билен Жалай ене бири-бирине мөлериپ бакяр.

Шейда гошарының хасасыны айыряр. Билезик ловурдап дур.

- 79 карат гөвхер!..

Жалай билен Огулнур мөлеришип бирек-биреге гараяр.

- Бу байлыклары гөзлә гөркезсең, огра өврүлер, Огулнур жан...

Жалай:

- Дайыжан, бежит хырлы ясамага башла!.. Дайзамжаны горамак үчин бир лешгер йыгын герек, бир лешгер!..

---

---

Сандыкгачы обасының голайында иномаркада Гайгысыз эл телефонда гүрлешйәр.

- Гөвхер жан, дүшүнәй, мениң ягдайыма дүшүнәй... Бир йыл бәри диңе телефонда гүрлешип йөрүс... Мен сениң дидарыңа зар. Мен сениң гаралув гөзлериңе зар! Хич болманда эртир байрамда шәхере чыкай!

Гөвхер өйлеринде еке өзи, нәз билен гүрлейәр:

Чыкжакгә, ичиң янсын!..

- Ичим янып-янып партлаймам галды, Гөвхер жан! Мен сени гөрәймесем өлйән...

- Гаршылыгым ёк...

- Гөвхер жан, душаялы-да...

- Бе, шейлеми? Белкем, гол тутушып сейил бага-да гитмелидир...

- Гөвхер жан!.. Дүкан дийип чыкай, икиже минут гүрлешели...

- Екеже минт хем гүрлешмен!..

- Онда эжем-какамы иберейин... гудачылыга!..

- Коварыс...

Гайгысыз хашлап дымяр, ахыры айгытлы нетижә гелйәр:

- Гөвхер, Худай кессин, өйүңизе барарын! Какаңың-эжеңиң өңүнде чабаланып «Гөвхери бермесениз өлйән» дийип багырарын!

- Бай-бай, гелип гөр, какам дәлидир мениң...

Гайгысыз телефонда гүрлешип дуршуна машыны отлап сүрүп башлаяр. Ол көчә дүшүп Гөвхерлериң өйүниң денидир-дә дийип сакланяр. Машындан дүшүп ёлда ойнап отуран огланжыга сүйжи берйәр:

-Жижим, Халмырат багшылаң өйи хайсы?

Огланжык бойнуны чала гышардып, келлеси билен бир жайы үмлейәр. Гайгысыз өлсем-өлеме уруп гирйәр. Ичде-дашда хич ким ёк. Гапыны какяр. Хич кимден сес чыканок. Ол жая гирйәр, адам ёк, икинжи жая гирйәр. Адам ёк.

Гайгысыз ызына дөңйәр. Гөзлери хөвленип гидйәр. Өңүнде голы ялаңач гылычлы адам дур! Ол Хан усса.

- Агам, салавмалейким. Сизиң ат-овазаңыза гелдим. Уссатлыгымы гөркезип, ак патаңызы, хайыр догасыны алайын дийип гелдим.

- Түвелеме! Түвелеме! Уссатлыгыңы гөркезип билсең, ак патаңы бизден ал, иним.

Хан ызына дөңйәр, Гайгысыз онуң ызына дүшйәр. Олар уссаның дүканына гелйәр. Гайгысыз усса дүканыны гөрөндөн ялңышаныны билйәр, эмма сыр бермейәр. Хан ага йигит билен дүңйә гүррүңини эдип, өз ишине башлаяр. Ол:

- Исгенәни ал, иним...

Гайгысыз кын гүне галяр. Ол исгенәниң нәмедиғини билмесе нәме? Середйәр. Диварда уссаның мүн дүрли гуралы хатар-хатар асылып гойлупдыр.

- Исгенәниң орсча ады нәме, агам? Мениң халыпам көпленч орсча геплейән уссады...

- Орсча адыны билмедим-ов... Ханха, хол атагзының янындакыны алай...

Дашарда өкүз молаяр. Шейданың сеси эшидилйәр. Шейда өкүзе, багыларына от берип йөр.

Гайгысыз билен Хан усса месавы гүрлешип отыр. Усса бир демири гыздыржак боляр. Ол:

- Ханы иним, көрүги ишлет!

Гайгысыз ене агыр гүне галяр. Ол көрүгиң нәдип ишледилйәнини биленок.

- Усса ага, би нәдип ишледилйәр?

- Ахав, иним, сениң уссаңда көрүк хем ёкмуды?..

- Барды, йөне бизиң көрүк ток билен ишлейәрди...

Бирсалымдан Гайгысыз ызына бакып баш эгип, найынжар халда йылгырып гидйәр. Хан билен Шейда дүшүнмән ызындан середип галярлар...

---

Жалайың иномаркасы шаёл билен баряр. Огулнур гапдалында, чагалары ызда.

Огулнур:

- Дайзама-ха бир бела болупдыр...

- Дайзаңы Гөвеч бабамың байлыгы дәлиредип йөр. Шол гөк сумканы элинден гойян дәлдир. Анха, гызыл шол!

- Гоявери, хей онча-да бир гызыл бормы?

- Бабам Гайып Гөвеч юрдуң белли байы экен! Йигриминжи йылларда ол гума гөчүпдир. Гумда болшевиклер Гайып Гөвежиң үч оглуны атыпдырлар... Уммасыз көп гызылы болмаса бабам гума гөчмезди, болшевигом онуң үч оглуны атмазды... Анха, дайым шол гызылы гетирен болмалы!..

- Гой, мүңкүр болуп гүнә газанма!..

- Ынсабыны ювуданлар! «Жалай, ынха, бабаңдан галан байлык» дийип ярыны беренде өлйәлерми?.. Дурубөр бакалы!..

Бабамдан галан халал байлыгымыздан хакымы алып билмесем Жалай адымы гөтермен!!!

Огулнур «вай» дийип гыгырар, чагажыклар хем гыгырышар. Жалай какаймага аз галанда гөрйәр: бир дүе эдил машының алкымында! Жалай тормоза мүнүп, зордан машыныны совуп етишйәр...

Дүе патанаклап гачяр.

Жалай гарасув болуп дерләпдир...

---

Гиже. Билбил сайраяр. Ховлының демир гапысыны чалажа ачып Шейда хүшерилйәр. Билбил ене сайраяр. Гоңшы билен ховлының деңинде әпет ағач дур. Шол агажа дуланып дуран гараны Шейда гөрйәр. Шейда галошыны чыкарып, пилсапылы голуны чемләп, гараның голайына баряр. Агажа дуланып дуран Гайгысыз! Гайгысыз Гөвхер гыз билен душущыга гелипдир.

Гайгысыз билбил болуп сайраяр. Шол махал онуң депесинден пилсапы инйәр.

Гайгысыз гачяр. Шейда ковалаяр. Шейда пилсапыны айлап саяр. Пилсапы Гайгысызың еңсесинде дөвүлйәр. Гайгысыз гачып аңырда гоян машынына зордан мүнйәр. Шейда элине пүркүлйән реңкли гутыны алып, Гайгысызың машынына пүркйәр. Гайгысыз гачып гутуляр, эмма эртеси машынына пүркүлен реңки айырмак оңа иш боляр.

Гиже чырасы янып дур. Шейда гызыллы гөк сумканы багрына басып, агзыны ачып харлап ятыр. Хан усса пишик басышыны эдип, әпет гөк сумканы гөтерип өе гирйәр. Эмай билен Шейданың гужаклап ятан сумкасыны алып, өз гетирен гөк сумкасы билен чалышяр. Хан усса эден ишинден хош болуп есер йылгыряр. Шейда укудан ятан еринде гөк сумкасыны хас багрына басыр...

---

Хан усса, Байя варақ билен күшт ойнаяр, Датды паң билен Падыман томашачы.

Падыман:

- Хан кака, растыңдан гел, Шейда еңнемиң ойнумы я чыңдан жанлырап йөрми?

Датды паң:

- Сорагың дагы нәтеңет?! Таныш-билиш гөрүп сокаймасаң дәлихана-да алмаяр Шейданы!

Байя:

Болды-болды, арақы порханлардан болды! Шол мелгунлар я Шейданы терс окады я берлен аклыгы аз гөрүп, Шейданың аклыны апардылар...

Хан усса өр-гөкден гелйәр:

- Ахав Шейдада акыл бармы апарар ялы...

Падыман:

- Бир бела болмаса сагат аял эндам-жаныны сарап, өзүнден улы сумканы гөтерип егшерип йөрмез! Бар бела шол гөк сумкада!..

Датды паң есер йылгыряр:

- Ханжан, сен Худай ёлы бер: гөрмейәрмиң, Жиңкилбике зыян тапыныпдыр. Ол гуррумсак Халап өкүзини меңки дийип, дүнийәниң пулуны жантайына уруп гидипдир... Хах-хах-ха! Халабың яңыжа түрмеден чыкандыгыны билмез ялы көрми сен?

Хан усса мүйнли:

- О некгенде түрмеден чыкана меңзейәрми. Элинде кинниван блокнот, гымматбаха ручка!.. Ахыры элиме дүшер ол!

- Милисийә язып берсең деррев тапарлар!

Хан усса ыкжамланяр:

- Оны өзүмжик эле саларын! Арман ол сениң иниң биле оканы экен!

Дымышлык аралашяр. Байя:

- Ахав, герчеклер! Хайсың хәзир уссаның дүканының гапысына гошмак гоюп гелсеңиз, бир чебиш билен зыяпат менден!

Падыман:

- Гүндизу-гиге уссаның гапысындан барып болмаз!

Датды паң:

- Чебиш сойжак болсаң гошмагы Шейда еңнемиң майлайына гоймаянмы?

Байя:

- Эгер гошмак гоюп билмесең чебши сен бермели борсуң!

Олар эллешип жедел эдйәр. Датды паң хонданбәрси болуп гидйәр. Отуранлар гүлүшйәр, хер ким бир зат диййәр.

---

Шейда хатының жайында жоралары сеттер ятыр. Гиге чырасы янып дур. Бирден Шейда зиңкилдәп, гыгырып ояняр. Горкан аяллар мөлериپ отыр. Губа гелин өврэндекли, чаршага япышяр, Шейда пиле. Олар жайдан чыкярлар.

Биринжи аял:

- Шейда болжагыны болупдыр... Дәлирәпдир багты ятан!..

Икинжи аял:

- Биз бир дәлиремән эртире чыксак...

Үчүнжи аял:

- Бир гиге өлесимиз ёк.

Дашардан гыкылык чыкяр. Ичердәки хелейлер хем ярагланып дашарык ылгаярлар. Гүпүр-тапырлык... «Вай!» диен сес. Шейданың гыкылыгы...

---

Гиге. Байя билен Хан усса күшт ойнап болупдыр. Байя ала-гох болуп, уссаның патышасыны алып пырланып танс эдйәр.

- Анха, күшти шейдип ойнарлар!..

Шейда менде келле гоймады! Кантуш этди халыс...



- Хан кантуш – гелишйәрем саңа! Хан кантуш! Хан кантуш!..

Бирден гапы ала шақырды болуп ачылар. Күштчилерин сачлары сых-сых. Гапының агзында гейимлери сал-сал, йүзүне, билинден ёкарсына яшыл реңк пүркүлен, ярылан келлесинден ганыны акдырып дуран Датды паң бир зат дийжек боляр, эмма дийип билмән ыраң атып дур!

Ахыры ол көки кесилең агач ялы йүзинлигине гайдыр. Сачакдакы чайы, ичилмән галан арак-шерабы дөкән-сачан эдйәр.

Падыман:

- Чебиш ийжек дийип...

Күштчилер ылгашып Датды паңың дашыны аляр, ким гошарындан тутуп пулсуны барлаяр, ким ганыны сүпүрйәр. Усса лах-лах гүлйәр:

- Шейданың демине дүшен ага диерлер муңа!..

---

Эртеси ирден. Шейда гөк сумканы элинден гойман Хан уссаны өңүне салып дүканың гапысына элтйәр. Дүканың гапысына уллакан гошмак гойлупдыр, реңк билең.

- «Огры ёк! Огры ёк!» Огры ёк болса би нәме? Ханы айт-да, нәме би? – дийип, Шейда жаныкяр.

- Бәәххх! – Хан усса сөз тапман ювдуңяр.

- Бу бир бәх! «Өкүзиң бахасыны уруп гиден ики бәх! Губа гелин билең уруп йыканымыз үч бәх... машынына реңк пүркүп гойбереним дөрт бәх!.. Саңа шәгирт болжак дийип гелең бәш бәх! Саңа ене нәче бәх герек! – Шейда жибринйәр.

- Бәх! – Хан усса башыны яйкаяр.

---

Хан усса аялына Рухнаманың ики китабыны берйәр:

- Ал ока! Байлыгың адам пакыры нә гүңлере сезевар эдйәндигини...

Шейда найынжар:

- Вах, окадымла... Мен байлыгың өңүнде дурардан эжиз экеним...

Шейда рухнаманы окуп башлаяр...

---

Хан кантушың акжа «Жигулиси» трасса билен мычып баряр.

Шейда бай хам-хыяла гарк болупдыр. Шейданың әхли бармаклары, гошары, бойны акмарля билен саралыпдыр. Ол бирден «Мен Шейда бай» дийип гыгыряр, өзем гаты утаняр. Хан:

- Кейваны, сени өвлүйә алайынмы я дәлихана элтейинми?

- Хай-хай! Юмрук ялы хелейиңе муртуңы жайтардып дурмага утанмаярмың? Хай-хай, Героглы бол-а!.. Салпарт муртуңы!..

Гарашылмаян жогаба догрудан-да, Хан кантушың мурты салпаряр...

Узын ёл... машинлар... Ене Шейда хыял умманына гарк боляр...

Шейда зер-зербап гейнип хансыпада ятыр. Ики саны негр гыз тавусың елегинден эдилен елпевач билен Шейданың йүзүни елпейәр. овадан саз. Ярым-ялаңач Гүндогар гызлары танс ойнаяр. Хан усса хем негр. Додаклары чөврүлип дур. Ол Шейданың хызматкәри. Хан зеркүйзеде шербет гетирип гуяуп берйәр.

Бирден хыял үйтгейәр:

Хансыпада зер-зербап гейип Хан кантуш ятыр. Овадан гызлар нәз билен онуң йүзүни елпейәр. Тансчы гызлар нәз-керешме билен хем танс ойнаяр, хем гезекли-гезегине Ханың алнына гелип сагрысыны ойнадыр.

Хан гарагөзелек гызжагазың яңагыны сыпаяр. Хепбеши гырнагына өврүлен Шейда зеркүйзеден бир пыяда шербет гуяуп әрине узадыр.

Хан тансчы гызың яңагындан өпжек боляр. Шейда пыяладакы шербеди әриниң йүзүне серпйәр, гыгыряр:

- Хелейбаз!.. Шөвкетпараз!..

Хакыкатда Шейда термосдан бир пыяла чай гуяуп, шол чаям Ханың йүзүне серпипди. Хан кантуш-да бу махал арзув көлүне гарк болан борлы. Ол машины билен секизлик ясап, гыгырдып тормоз басып, машины зордан саклаяр. Ыздан гелйән машин сигнал берип гечип гидйәр. Хан нәгиле самырдаяр:

- Сениң дердинден арзув хем эдип болмазмы инди?!..

---

---

Хан билен Шейда Ашгабадың мермер ымаратларына хайран галып середип, ахыры кашаң, бай дүкана гирйәр. Шейда гейим-гежим сатылян бөлүме баряр. Шейда:

- Гызлар, агаңызы иңнеден чыкма гейиндирелиң. Ханы шо кастюмы ал...

Пархсыз сатыжы гыз:

- Дайза, бизиң харытларымыз гымматдыр, сиз говусы жыгыллыга гидәйиң...

- Вай, сен бизи кашшакдыр өйдйәрмиң? Ал ханы шол костюмы?

- Дайза, онуң бахасы секиз миллион...

- Арзан экен! Ол алты миллионлыгы ёкмы? Йигрими дөрт миллионлыгы ёкмы?..

Яглы мүшдериниң геленини билен сатыжылар көпелип башлаяр. Хан усса гейим гейилиән ере гирйәр, сатыжылар костюм ызына костюм гетирйәр...

Сатыжылар көвүш, көйнек, галстук дашаяр...

Көче билен хиңленип Халап, өкүзиң бахасыны уран киши гелйәр...

Хан усса жовур ак костюм, гызыл галстук, пешенели шляпа, гыммат көвүш гейип айнада өзүне сын эдйәр. Шейда бир затлар айдып сатыжылары гүлүшдирйәр.

Хан усса бирден айнаның аңырсындан барян Халабы гөрйәр, Халап хем айнадан оны гөрйәр. Халап гачяр. Хан чаласынлык билен дүкандан чыкып онуң сөбүгине мүнйәр. Ханың ылгап дүкандан чыкып баряныны гөрен Шейда «гыв!» дийип оңа тарап ылгаяр. Мәхнет даяв сатыжы дүканың агзына гулажыгыны герип дуряр.

- Вай, масгара о ханжак гитди?..

Мәхнет киши әвмән сакгыжыны чейнәп:

- Ол инди түрмеден бәрде дурмаса герек...

Халап угражак болуп дуран троллейбусың гапысыны зор билен ачып гирйәр. Хан усса троллейбусың ызындан ылгап мүнжек боляр, эмма мүнүп биленок, ахыры онуң эли троллейбусың шахының йүпүне етйәр. Хан йүпден чекип мүнжек боляр. Троллейбусың шахлары токлы симлере дегип Ханың үстүне учгун

ягяр. Ак костюм гөрер ялы дэл. Халап троллейбусың гапысыны ачып гачып башлаяр. Хан йүпи гойберип, дүньә учгун сычратдырып Халабың ызындан ылгаяр.

Сүрүжи троллейбусы саклап Ханың ызындан эңйәр...

... Шейда Ханың гейимлерини чалшан еринде отыр. Гапыда дуран гыз:

- Сачыңыздан ак гирипдир, утаның дайза, уялың дайза!..

- Вай, мен нәмә утанмалы... Хан гөре гитсинми, гелер...

- Индии милисие гелер дайза!

- Биз огурлык эдип йөрен оррамсы дэл... (ювашжа) Агаңызың ичи бозулып...

- Ичи бозукмы, дашы бозукмы... билжек дэл...

... Халап бейик хаятдан ашяр, Хан онуң ызындан... Улы ховлының аңыр четинден атылып чыкан овчарка икисиниң ызындан эңйәр... Сүрүжи троллейбусың шахларыны дакып, гаргынып машина мүнйәр...

... Халап Теке базарының ичи билен гачып баряр, адам көп. Халап дөрт гапыржак алма гөтерип гелйән билен чакышяр. Гапыржакдакы алмалар дүньә яйраяр. Хан бадыны саклап билмән алмаларың үстүнде тайып, үсти харытлы столлары агдаряр. Бер-башагайлык. Гараз, базарың ичине дәли өкүз гирен ялы...

... Шейда сатыжы гыза мөлериپ бакяр:

- Вай, утанман сен бизе төхмет атып дурмуң гыз?

- Мен утанмалы дэл, дайза сиз утанмалы! Агамыз кырк миллионлык харыды алып гачды...

- Тоба! Тоба! Агаңыз шол харыды алып гачандыр өйдүп отырмың?.. Гөрен задыны алып гачып йөрен агаңыз ёк... Улыгызкам, Лейли-Межнун болуп йөркәк... мени алып гачмады ол... тас башга берипдилер...

- Агамыз кырк миллион ики йүз элли мүн манатлык харыт алып гачды. Эййәм ол женаят иши...

Бирден Шейданың ядына бойнундакы гөвхер букавы дүшйәр. Ол бойнуның саргысыны айыряр. Сатыжы гызларың гөзлери яняр. Шейда оны сатыжылара оклаяр:

- Эйсе, би нәче миллион?

Шейда саг гошарының саргысыны айрып, гымматбаха Европа билезигини сатыжы гызлара оклаяр.

- Эйсе би нәче?

- Болды, болды дайза!..

- Болян болса дессине яңкы сөзлериңизи ызына алың, гырнак дийсе...

... Халап гачып гелйәр. Ызында алабедер костюмлы Хан усса. Хан ылгап гелшине бир аягының көвшүни чыкарып Халабың келлесинден уряр. Икинжи көвшүни чыкарып айлаяр, Халап эгийәр. Тәзеже көвүш башыны ашак салып гелйән Шейда дегйәр. Шейда увлаяр. Халап мәхнет бирини какып, бадына ганава йыкыляр. Хан оны гүбүрдедип сувлы ганава баяр. Шейда ёкардан пенжәни уруп:

- Масгара! Камыс ялы акжа костюмыңы нәдәйипсиң эййәм...

- Шейда, өкүз огрусыны тутдум...

- Айрыл, өкүз огрусы дәл ол. Тур гөрәне гүлки болуп йөрмән, көвшүңи гей...

- Өкүз менки дийип пулуны уруп гайдан кеззап шүй...

- Мен өкүзем билемок, сизем танамок... Жан ага ынанай...

Шейда газаплы:

- Инди нәмә газарып дурсуң... Бар милисие гелмәнкә гач...

---

Акаяла обасы. Перман мурт ак алтынжының ызкы багажнигине аягы гүйлүңги серкәни баяр, яшажык агтыклары оңа көмеклешйәр. Чишик аял кабина мүнйәр. Докуз-он яшлы огланжык огры пишиги тутупдыр, ол онам багажниге атжак боляр. Семиз аял:

- Гелди жан, гетир огры пишиги!.. Оны серкәнің янына салып болмаз!

Перман мурт машина мүнйәр. Агтыклары жедирдейәр:

- Ата, ата, бизем әкидәйдә?

- Болмаяр! Болмаяр! Энеңиз билен зыярата баряс... Адылбабажана!...

Икинжи агтыгы жедирдейәр:

- Серкә боляр, огры пишиге боляр! Бизе болмаярмыш!..

Перман мурт лах-лах гүлйәр:

- Мүн, сенем огры пишик билен итгыран чөлде азашдырып гайдайын.

Чагалар гол булаяр, Перман муртуң ак алтынжысы ёла дүшйәр...

---

Иңнеден чыкма гейнен Шейда билен Хан шәхерден гелйәр.  
Хан ахмырлы:

- Хай, хелей... огрыны нахак сыпдырдың...
- Кырк миллионлык костюмы харап этдим дийме...
- Мен саңа огры диййән... сен маңа костюм диййәң...

Дымышлык. Бирхаюкдан Шейда улудан дем аляр:

- О бедибатт огры... Огулнуржаның түрмеде яшап йөрен доганы ялы гөрдүм...

Оларың душундан алазензеле болуп гелналыжы гечип баряр...  
Шейда оны маңлайына сыляр.

---

Ханың Жигулиси Гөкдепәниң базары ялы ёл угрунда гурлан базара совуляр. Шейда хүнүрдейәр:

- Яңыжа базардан гайтмадыкмы?

Хан усса бардачокдан дүвүнчеге дүвлен билезиги аляр.

- Нурмухаммедияң буйран билезигини берип гечейин-дә... -- дийип, Хан машындан чыкып базара гирйәр. Шейда дашына чыкып, машының багажнигини ачып, сумкалы гызылыны гөрийәр, ынжәляр. Базара сын эдйәр. Гөрсә әри яш, бежемен гелин билен гүрлешип дур. Хан гүррүң берйәр, гелин агып-дөнүп гүлийәр. Элинде тылла билезик...

Шейданың аңында хәлки хыялында гөрен тансы жанланяр. Ол машынам, гызылам унудып, базарчылар дуланып әрине голайлар. Ол гелин билен әрине голайлап, оларың гүррүңини диңлежек боляр.

Бу махал Акяйладан чыкан Перман мурт хем базара совуляр. Машыныны Ханың машынының янында гойяр. Икиси-де меңзеш алтынжы. Икиси-де акжа Жигули. Перман мурт аялы билен базардакы чөрек сатяңларың янына уграяр.

Хан гелин билен хошлашяр. Шейда әринден өң машына мүнжек болуп, букдаклап машина тарап ылгаяр. Базарчылар гүлүшйәр. Ол гелшине өз машыны дийип Перман муртуң

машынына мүнйәр. Хан гелйәр. Жүбүсинден ачарыны чыкарып  
машыны отлаяр. Олар базардан чыкып ене трасса дүшйәр. Шейда  
надаралык эдйәр:

- Хелейбаз! Алтмыш яшап аң гирмедик аксакал!..

- Хелей! Хелей!.. Дийип дуран гепиң нәтеңет!

Шейда шеррайлык эдйәр.

Жаны янан Хан Шейданың жаныны якмак үчин «Көне гүзере»  
гыгыряр.

Ханың машыны асса баряр. Шейда шеррайлык эдйәр...

Перман мурт ала гыкылык болуп барян Ханың машынының  
деңинден гечип барярка келлесини яйкаяр. Перман мурт:

- Хер ерде мен ялы маңлайы гара бар-ов...

Перман мурт мычып хонда гидйәр. Хан «Көне гүзериң» ол  
четине чыкяр. Шейда шиндем шеррайлык эдйәр. Камера олара  
голайлаяр. Хан:

- Хелей, ак байдагы гөтердим!

Шейда ала хүңүрди. Хан бардачокдан чилим алжак болуп саг  
голуны узадып бардачогы ачяр. Перман муртуң азашдырмак үчин  
алып барян пишиги пакети персала эдип йыртыпдыр. Ол пакеди  
билен Шейданың үстүне товусяр. Шейда жыңссыз гыгыряр. Шейда  
пишиги йүзүнден алып айна зыңяр. Айна урлан пишик бу гезек  
Ханың үстүне товусяр. Хан алжырап рулы сыпдыряр. Ханың  
Жигулиси гапдалдан барян машынлара чакышжак-чакышжак  
болуп, энчеме машыны ёлдан чыкарып башагайлык дөредйәр.

Хан пишиги алып алын айна зыңяр. Пишик Шейданың үстүне  
товусяр. Хан зордан машыныны саклап билйәр. Хан:

- Хелей, жының пишиге өврүлдими?

- Сен ене нәме хокга чыкаржак! – Шейда арлаяр.

Хан машыны сынлаяр. Бардачогы ачяр, чилими ёк. Ызкы  
салона гечен пишик мыявлаяр.

- Машын бизиң машын дәл ялы-ла?..

- Белки, хелеем сениң хелейиң дәлдир! – Шейда авусыны  
пүркйәр.

Хан машындан ылгап чыкып өң номерини гөрйәр. Хелейиниң  
янына гелип сораяр:

- Бизиң машының номери нәче?

Шейда ичякгыч сораяр:

- Шасси номерими я двигатель номери?

Шейда атылып чыкяр, ызкы багажниги ачып сөм болуп дуряр. Бирден мөңүрип башлаяр. Хан машиның ызына гечйәр, өрән паракат:

- Серкебай, салавмалейким! – Багажникдәки серке баш атыр...

---

Перман мурт акжа Жигулисини учурып трасса билен баряр. Ол машиның сесини диңлейәр. Газыны ювашадып ёлдан чыкып саклаяр. Капотыны ачяр, капотың ашагындан ак булут болуп Буг гөтерилйәр.

- Хелей, багажникден сув гетир!

Перман муртуң делфин ялы хелейи моймулдап багажниги ачяр. Онуң чиркин гыкылыгыны эшиден Перман мурт зәхреси ярылан ялы гачяр. Дессине сакланяр. Ол ерден келле ялы чагыл алып машиның ызына гечйәр. Багажнике середйәр.

Агзы ачык гөк сумка гызылдан долы! Чишик аял:

- Вай, Адылбабажан! Ёлуңа ене бир серке! Ёлуңа ене бир өвеч!

Ёлуңа ене бир аzman!

- Түкет! Сүриниң соңуна чыкдың!

- Вай, Адылбабажан, Таңрыялкасын! Аллаялкасын берен байлыгыңа! Аллажан ахыры бай болдук!..

- Хелей, бизиң машинымызы чалшыпдырлар!

- Адылбабажандан айланайын! Жайымызам чалшарыс! Машынымызам чалшарыс!..

- Мүн машина! Гачмак герек!

- Нәме?

- Я гайтармыш атажан өзүң сов!

Чишик аял әрине сын эдйәр, салпы муртларыны гөрүп перман берйәр:

- Муртуңы гөтер!

- Акмак! Мунча байлык үчин бизи... Охо... хо! Мүн машина! – дийип, Перман мурт сувуң орнуна бир баклажка ягы алып радиаторына гуйяр. Дессине машина мүнүп гачып башлаяр. Чишик аял:

- Ким батыр болса гелиберсин! Адылбабажаның берен байлыгыны беремден ширин жанымы берәерин йөне!...



Перман мурт ызына бакяр. Ызкы машин чырасыны якып сөндүрйэр. Сигнал берйэр.

- Ханха, жаныңы берерин дийсең жаналгычлар гелйэр!

Перман муртуң спидометри ики йүзден гечйэр...

... Шейда гарадер. Ол эриниң машин сүрүшине кайыл дэл, гөвни етмейэр. Шейда:

- Машыны сакла!

Машын сакланяр. Шейда:

- Бар серет! Гызылымыз гызыла өврүлипми я шиндем серкеми?

Хан кантуш хелейиниң совалына башыны яйкап, машиның ызына гидйэр. Шейда шол демде рола гечйэр. Хан багажниги ачяр. Дуйман дурка ызлайын йөрән машин оны какяр. Хан багажнике, серкәниң янына йыкыляр. Еринден зарп билен угран машиның бадына ызкы багажник япыляр. Шейда гыңажыны еңсә оклап машиның газына мүнйэр. Шейда машины учурып башлаяр...

Хан кантуш дар багажникде серке билен чакнышып томаша гөрйэр...

... Перман мурт гачып баршына гелналыжы кервенине гошуляр. Чишик аял ыздан гелйән ковгы машинына танатмажак болуп хер яглыгыны машиның бир тайына асяр.

Шейданың машины, ене үч-дөрт саны ак Жигули, дөрт-бәш саны иномарка гелналыжыны етйэр. Перман мурт оларың әхлисини ковгы машиныдыр өйдйэр.

Ковгы машинлары гелналыжыдан озуп гидйэрлер... Перман мурт ягдайдан пейдаланып, гиң трассада ызына айланып, зут гачяр. Чишик аял:

- Нәме ызыңа өвүрдиң?

- Иң якын оба ызда... Милисиеде бар шол обада...

- Акмак! Адылбабаның берен байлыгыны милисийә элтжек болярмың?

- Нәме Адылбабана элтилмегиңи ислейәрмиң!

Чишик аял гарадер болан салпы мурт эрини сынлаяр. Перман берйэр:

- Муртуңы гөтер!

Перман мурт алжырап ики голуны гөтерйэр. Чишик аял:

- Вай, елйүрек! Вай, зүвветдин! Дессине муртуңы гөтер!

Чишик аялың перманы перманжан! Перман муртуң салпаран муртлары гөнелип, ахыры жайтаряр.

- Адылбабажан муңа дүниәнің байлығыны берйәр! Бүем байлығы милисийә бержекмиш!

Перман муртуң машины мычып баряр. Онуң ыза өврүленини гөрөн Шейда хем машины дуран еринде айлап ковуп башлаяр. Ыздан Ханың гыкылыгы гелйәр...

... Перман муртуң машины гайнапдыр. Сув орнуна яг гуяны үчин капотың ашагындан зогдурылып гара түссе чыкяр. Перман мурт гайта-гайта ызындан гелйән ковгы машинына середйәр. Ковгының өңүнде ак Жигули, ызында үч-дөрт саны иномарка!

- Адылбабажан, байлығы саг-аман өе элтип билсек бир гөле Худай ёлуна!..

- Акмак! Хәзир етерлерем!..

- Муртуңы гөтер диййән мен саңа!

Перман мурт горкусына зордан муртуны гөтерйәр. Капотдан чыкян гара түссе зерарлы Перман муртуңам, аялыныңам йүзи дув гара...

... Шейда хырчыны дишләп машиның газына мүнүп баряр. Айнадан чыкан гыңажы гелналыжының атбашысы ялы шовурдаяр. Багажникде Хан кантуш билен серке сүсүшйәр.

... Перман мурт сага, инчежик даш ёла совуляр. Ёл гитдигиче инчелйәр. Ахыры асфальт ёл гутарып гум ёл башлады. Перман мурт гум ёл билен мычып баряр.

Гум ёл говачалыгың гырасы билен баряр...

Шейда гум ёлда хем машины хаялладанок. Ахыры онуң глушители сыпяр. Шейданың машинының сеси тракторың сеси ялы. Ол сес Перман мурты халыс алжырадыр.

Чишик аял башыны яйкап әрине перман берйәр:

- Саңңылламаңы гой!

Перман муртуң машины гүр агачлы япдан гечйәр. Асмандан гелйән ала зензелә хайяды гөчен Перман мурт «вай» дийип гыгырып рулы гужаклаяр.

Говача мейданыны дерманлап йөрен самолёт ёкардан Перман муртуң машиныны дерманлап гечип гидйәр. Чишик аял гыгыряр:

- Хайп саңа бир пенже мурт!

Перман мурт гачып оба гирйәр. Гүр гара баглыга дуланып отуран обаның көчеси билен ол гачяр. Ызында трактор ялы ала гохи билен Шейданың машины. Шейданың машинының ызындан глушители сүйренип гелйәр.

Перман мурт обаның дар көчелеринде Шейдадан аман гутулар. Шейда ковалап барян машиныны йитирйэр.

Бу махал перман мурт машиныны гүр агачлыга сокуп япдан аңырда гөрүнйән кашаң жая тарап гачяр. Ол милисийэниң жайы.

Шейда обаның ичинде алагох болуп Перман муртуң машиныны агтаряр...

... Өнде милисийэниң лейтенанты, ызында Перман мурт билен аялы улы ябың паяпылындан гечип гелйэр. Перман мурт билен чишик аял лейтенанта гүррүң берйэр.

Лейтенант оlara ынанып биленок. Себэби оларың йүзи, гейимлери хем чаң, хем яг. Перман мурт:

- Ынанай, жан иним, бир батман гызыл!

Лейтенант йылгыряр:

- Агам, бир батман гызыл эртекиде боляр...

Чишик аял:

- Гыйв, доган, агаңа ынанай! Адылбабажана ятымлык зыярата барярдык. Бир серке Худаёлы айдыпдык... Ёлда машиның багажнигини ачып гөрсек, серкәмиз бир сумка гызыла өврүлипдир...

- Сен иним гүлме! Ызымыздан кован ковгы он машин дагы бар...

Олар машины букуп гиден ерине гелйэр. Ол ерде машин ёк. Перман мурт алжырап келле ялы чагылы элине аляр. Бирден аңырда дуран машиныны гөрийэр:

- Вай, ханха бизиң машинымыз! – Перман мурт гең галяр. Аялы:

- Бу тайда гоян машинымыз о тайык нәдип бардыка?

Лейтенант глушители ерде ятан машиның янына баряр, багажниги ачяр.

Лейтенант:

- Нирэ баряс дийдиңиз?

Перман мурт:

- Адылбабажана зыярата... Аялымы өвлүйә айламага барян...

Лейтенант:

- Өзүңем айланай яшулы! – дийип, йылгырып гелен ерине уграр. Ачык багажникден келлесини чыкаран серке эсини танап чекрейэр. Перман муртуң муртлары саңылдап башлар. Чишик аял багажниге середйэр. Гөрсө, серкәниң гапдалында гапжык ятыр. Ичини ачып гөрийэр. Бирки йүз доллар, орс пуллары...

Чишик аял Перман мурта пуллы гапжыгы гөркезип йүзүни эгшидйэр. Перман мурт билен чишик аял чекрейэн серкә жадыгәе середен ялы середип саңңылдашып дурлар...

Бу махал йүзлери, эндам-жаны гум болан Шейда гызыллы гөк сумкасыны багрына басып отыр. Йүзи-гөзи гум Хан кантуш «Көне гүзере» гыгырып асфальт ёл билен мычып баряр...

Хан усса лах-лах гүлйэр:

- Хелей, Худай ёлуна айдан малымызам-а бир сүри болуп баряр...

- Байлыгыма говушдым, байлыгыма!.. Халалжа байлык-да! – дийип, ол гөк сумканы огшаяр.

Олар өйүне гелйэр...

---

Огулнур өйүң төрүнде гайма гаяп хиңленип отыр. Ики гызы, бир оглы ойна гүмра. Гапы ачыляр, Огулнур диңширгенйэр.

Жалай томашачының белет болан тыллалы гөк сумкасыны гөтерип отага гирйэр. Мес Жалай гүлйэр:

- Хах-хах-ха! Хакыны ийдиржек Жалай бардыр! Дайым билен дайзамың ягырнысындан от берип гайдандырын! Хах-хах-ха!..

- Огурладыңмы? Тоба, тоба! – Огулнур ичине түйкүрйэр.

- Өз задым би! Ата-бабамың зады би! Мирасымыз би!.. Дайзам билдиги инфаркт боляр! Хах-хах-ха!

- Утан! Уял!..

- Ёк, кейваны! Гой дайым утансын! Илки дайым намартлады!..

- Эртир иле-гүне нәдип чыкаарсың? Вай, гара маңлайым!..

- Түкет Огулнур! Бу гызыллар бабамжандан галан мирас! Хан дайым бир пай болса, мен ики пай! Себәби биз көплүк! Терекә салсалар-да, мен ики пай!! Эртир дайым ялбарып, ер огшап яныма гелер!..

Огулнур гөзлерини балкылдадып, өйден чыкяр. Чагалар какасына горкы билен середип, эжесиниң ызындан гидйэр.

Жалай яхдандан коньяк чыкаряр, гапагыны ачып агзындан гойберйэр. Соңундан бир пенже алтыны чыкарып ысгаяр... Ики пенжесини уруп депесинден сечйэр, ызлы-ызына сечйэр. Улыжа оглы гапыны чала ачып жыкляяр. Ол какасының болшуны гөрүп горкяр, гапыны япяр...

Жалай алтының дең ярыны пенжеләп үстүнден сечйәр, галан ярыны сумкасы билен гөтерип депесинден жагырдадып гуйяр. Ол алтынларың үстүнде айбогдашыны гуруп отуряр, айнаяр. Ахыры бир алтыны алып дишләп гөрйәр. Ене бир алтыны дишлейәр. Ене бирини... Гитдигиче онуң йүзи үйтгейәр...

Ички жайда Огулнур көрпе гызының башыны сыпап отыр. Бирден эйменч сес эшидилйәр. Огулнур дессине гапыны ачып жыклар. Гөрсө адамсы Жалай сачларыны пенжеләп жыңссыз увлар. Уввулды дүнийәнің ийнини дүйрүкдирйәр!

Жалай дәлирән ялы чиркин-чиркин увлар...

- Нәм болды?

- Галп гызыл! Ялан алтын!.. Эй, Худай!

---

Шейда гөк сумкасыны гөтерип, егшерип дервезәнің өңүни сырып йөр. Аңырдан чагасының голундан тутуп гелйән яш гелин Шейданы гөрүп, ёлуң бейлеки якасына гечйәр. Дөрт-бәш саны чагажык Шейданың гахарыны гетиржек болуп айдым айдяр:

Жиңкилбике, жиңкилбике,  
Халың менде, килмиң нирде?!

Шейда аягыны тапырдадып олары ковалан боляр. Чагалар гачяр. Хан усса дервезәни ачяр. Шейда:

- Гөр о беззатлары! Хакыйт маңа Жиңкилбике диййәлер!

Хан усса лах-лах гүлйәр:

- Жиңкилбике!.. Хах-хахха! Тойлап отурмалы ат!

- Тойласаң өз адыңы тойлабер! Саңа-да Хан кантуш диййәрлер!

Хан усса ене гүлйәр:

- Мени кантуш эденем сен-дә!..

- Вий... Кантуш урушда болунмаярмы нәме?

- Уруш-да! Икимизиң арамыздакы уруша отуз йыллык уруш диерлер!..

Шейда гахар эдип сүбсәни чалып башлар, бирденем терсе дөнүп:

- Инди ыгып нирэк барян? Өйүндө дүниэң байлыгы барка каңкап йөрмөк бор экен-ов... Я огра олжа этжек болямың оны?!

- Хей, кейваны! Ил-гүн сениң өйүң душундан айланып гечйэр... -- дийип, ол машина йөнөлийэр. – Этраба гитжек... Ишим иргөзин битсе гелерин, ёгсам агшам Өвез егенлерде болуп, даңдан гайдарын...

Шейда хүнүрдөп башлаяр, Хан усса «ГАЗ-69»-ына атланып, чыкып гидйэр.

«ГАЗ-69» дүканың өңүндэки гиң мейданчада сакланяр. Хан усса бир огланжыга:

- Бар Огулжан энэ Хан усса чагыряр дий...

Хан усса дүканың агзындакы дуранлар билен саламлашяр.

Хан уссаның «ГАЗ-69»-ы дүканың янында. Бир гарры аял билен ики адам Ханың машынына мүнйэр. Хан усса ёла дүшйэр...

---

Оба ёлуның шоссе гошулян еринде «Алтай» машыны дур. Онуң капоты ачык. Кабинада отуран Жалай голтугындан япбашык чүйше чыкарып ичйэр. Соңра чилим отланяр. Дүрбини алып, обадан гелйән машина тарап середйэр.

Жалайың йүзүндө шатлык аламаты.

Хан уссаның машыны оба ёлундан улы шоссе чыкып ваз ясар.

«Алтайың» кабинасында отуран Жалай ашак эгилйэр. Машын гечип гидйэр.

Жалай Гүне середйэр.

Жалай сагадына середйэр, йылгыряр:

- Ёл болсун, Хан кантуш!.. Дайыжан, сени эдишиме бак!..

Жалайың кабинасында үч-дөрт пакетде иймэге-ичмэге азык барды.

---

Датдының, Падыманың, Байяның аялы оба ёлы билен Шейдалара етип баряр. Олар өзара сөхбет эдйэр:

- А гыз, Шейда бу гижеде янымда ятайың дийип ялбарып дурса нәдип бор?
  - Дәлирәп бор? А гыз ол жыллырапдыр...
  - Хелейи жыллырамаса усса гүнүң гүни иш тапынып ёк болуп гитмезди... О гөргүли хелейинден гачяр.
  - Шейданың зыяныны аракы порханлардан гөрийәлер вели, гөвнүме болмаса, бар бела гөк сумкада. Гиже-гүндиз оны янындан айранок, егшерип.
  - Усса я хум тапыпдыр, я Гайып жан ломай пул иберипдир...
  - Гелиң зор билен Шейданың гөк сумкасыны гөрелиң!..
  - Шейда өйкеләймесе...
  - Өйкелесе өйкеләберсин... Шол гөк сумканың ичини гөрмесем менем Шейда ялы дәлирәйин...
- 

Шейда гөк сумканы гөтерип, егшерип дәлизе чыкяр хем гыгыряр:

- Гириберин ахыры!..

Аяллар гапыны ачып ичерик гирйәрлер. Гөк сумкалы Шейданы гөрүп бирек-биреге сырлы гараярлар. Шейда оларың болшуна гең галяр. Датды паңың аялы сен-мен ёк.

- Вай, Шейда жан – дийип оны гужаклаяр. Ёкарык гөтерйәр, силкелейәр, эмма Шейда гөк сумканы сыпдырмаяр. Бейлеки аяллар зор билен Шейданың элинден сумканың багыны айыржак болярлар. Шейда чиркин-чиркин гыгыряр, багыряр. Эмма аяллар, хей, оны сыпдырармы?!

Шейданы дәлизе басярлар. Үч аялың икиси Шейда билен башагай. Бир аял гөк сумканы ачяр:

- Вай! – дийип, ол аял аркан серпилйәр. Шейда хүнүбирян агляр. Бейлеки ики аял хем Шейданы гойберип сумка середип, аңалып галяр. Шейда агы гатышыклы:

- Болдумы? Максадыңыза етдиңизми? – дийип еринден туруп сумкасының янына баряр, гөрийәр, аңалып галяр, сумкадакы жыглым дашлары сынлап хас мөңнүрип агляр.

Аяллар ялбаряр:

- Оюн этдик-ле Шейда жан?!

- Оюн эдип мениң багтымы ятырдыңыз! Порханлар бир айлап гөк сумканы ачыжы болайма! Ачдыгың дәлирәрсин – дийип саргап-саргап гитдилер... Вай, мен дәлирәп башладым... Вай, оварра болуң-эй! Агламага бир гоюң-эй!..

Аяллар боз-яз боляр, көшешдиржек болуп гөрйәрлер, пейдасының ёкдугыны билип даш чыкярлар.

---

Аяллар эден ишине пушейман эдип, йүзүни саллашып баряр...  
... Шейда жыглым дашлы гөк сумканы горка сынлаяр. Пенжесини сокуп дүйбүне ченли барлаяр. Онуң гызылы жыглым даша өврүлипдир!

Бир сумка гызыл – бир сумка жыглым даша өврүлипдир. Ол Шейданың аңына сыганок. Ол келлесини силкип гөрйәр. Сумканың сырмасыны сырып япып, янадан ачып гөрйәр. Барыбир жыглым даш гызыла өврүленок. Шейда сачыны пенжеләп увлап башлаяр.

Дашардан машының сигналы гелйәр.

Дервезәнің дашында иномарка дур. Иномаркадан чыкан Огулнур әрине гөркезме берип, ховла гирйәр. Бу махал Шейда йүзүне сув чалып, агланыны билдирмежек болуп, гапа йөнелйәр. Гапыдан гирен Огулнур дайзасы билен гужаклашяр.

- Дайзажан, саг-гургун отуранмысың? Йөр ханы мыхман жайыңа... -- дийип, Огулнур дайзасыны геплетмән ички отага алып гирйәр. Огулнур:

- Дайзажан, отагың инини-боюны өлчәли...

- Онда мен метрлик алып гелейин – дийип, Шейда дашарык чыкжак боляр, Огулнур хопугып оны саклаяр.

- Метрлик герек дәл. Мениң хер әдимим сегсен сантиметр. Сен сана...

- Нәме дийип өлчежек?

- Дайзажан, янымыздакы дүкана американ гарнитуры гелипди... Ики санысы. Бирини биз аляс, бейлекисинем сизе гойдурдым... Бир, ики, үч...

- Огулнуржан, Бизе гарнитур герек дәл...

- Гарнитур дәл ол дайзажан! Супергарнитур! Янып дур!.. Супериңем суппери!..

Ол әдимләп башлаяр...



... Бу махал Жалай үстүне плащ атылан гөк сумканы гөтерип, төверегине гаранып ховлудан гирйэр. Ол диңширгенип гелшине жайың гапысыны эмай билен ачяр. Дәлизде дуран гөк сумканы гөрүп гаты бегенйэр. Ол дессине гетирен гөк сумкасыны дәлизде гоюп, дәлиздәки гөк сумканың үстүне плащыны атып алып чыкяр.

Огулнур отагың ийнини-боюны әдимләп йөр. Шейданың ичини ит йыртяр, эмма Огулнура хич сөз айдып биленок.

Гөк сумканы машынына салан Жалай дерини сүпүрип чилим отланяр. Багырдып машының сигналыны басыр.

Машының сигналыны эшиден Огулнурың йүзи ягтыляр.

Огулнур:

- Дайзажан, ол гарнитур өйүңизе сыгжак дәл...
- Вах, Огулнуржан, гарнитур герек дәл...
- Вах, сыпдырар ялы гарнитур дәл ол!..
- Вай, сен отурып чай-чөрөк хем ийжек дәлми?

Бу махал Огулнур голуны булап жайдан чыкып баряр. Шейда Огулнурың ызындан гарап галяр. Өе доланып гирйэр. Бар гүйжи билен дәлизде дуран гөк сумканы депйэр. Ене, ене депйэр. Гең жыңңырды эшиден Шейда гөк сумканың сырмасыны сыряр. Гөк сумка гызылдан долы. Шейда бир гысым гызылы алып багрына басыр. Бирденем ол:

- Вай, халалжа хазынам-ей – дийип йыкылып, гөк сумканы багрына басыр.

---

Жалай Чозгун машынлы мычып баряр. Гапдалында аялы, тукат.

- Дайыжан, Дайыжан! Мен бир гезек сениң эмелиңе чолашдым!.. Инди сен мениң хиләме дучар борсуң!..

- Тоба! Тоба! Сен дайыңың хум тапыныны кандан билйән... Йөне өзүңден өзүң ел алып...

- Билйән! Билйән! Энтең дайыма аңналак гапдырын...

- Утан! Утан! Жан ялы дайыңа мүңкүр болуп... Дайың бир зады болса саңа, агаңа бермейәрми?

- Дайымың хум тапаны хак! Ол хумам бабам Гайып Гөвечден галан хум! Мен хей бабамдан галан байлыктан хакымы гидереринми? Эдишиме бир бак энтек!

Огулнур әрине газаплы середйэр.

Хан усса, Өвез Чозгун, аялы чайлап отыр. Өвез Чозгун:

- Бей, валла, Жалай гелибермедиле...

Хан усса гүлйәр:

- Гелер, Жалаям гелер! Хах-хах-ха... Мүңде бир кеселли дайзаңыз Хармандәлә дөнәендир йөне!.. Себәбини билйәңизми онуң?!

Огулла йылгыряр:

- Дайзамы Агаюнуса бир меңзетсене дайы!..

- Огуллажан, дайзаң эншалла Агаюнусам бор, Хармандәлем бор, Зулман кемпирем бор! Ол дайыңа томаша гөркезди, дайыңам оңа томаша гөркезйәр!

- О нәмәниң томашасы? -- Өвез Чозгун сораяр.

- Дайзаң бир пут гызылың эси болды...

- Шол гөк сумканы элинден дүшүренок диййәдимле -- Өвез гүлйәр.

- Бир путам гызыл бормы, дайы! -- Өвезиң аялы сораяр.

- Чын гызылмы? – дийип, Өвез сораяр.

Хан усса лах-лах гүлйәр.

- Чын гызылам бар, галп гызылам... Хах-хах-ха!.. Дайзаңызы дәлиретмән гойман инди...

---

Шейданың билинде патронтаж, голунда гулагы гайтарылан омурма. Ол гөзүни хөвләндирип, гөк сумканың дашындан горка айланып самраяр:

- Эй, Аллам, яп-яңыжа мунуң ичи жыглым дашдан долуды... Ынха, индем гөзүңе сөвейин – гызыл!.. Я аклым дагы үйтгәп йөрмүкә?!.. Элбетде, аклың үйтгәндир! Хей мунча байлык акыл гоярмы сенде!.. Шейда! Шейда, хазынаның ал-арвахдан, албассыдан, жындан горагы бор дийип эшитмәнмидиң?..

Шейда бир аягы билән сумканы депип ыза гачяр:

- Хей, ал-арвах, гүм бол мениң халал байлыгымдан! Албассам болсаң, жын хем болсаң гүм бол мениң хазынамдан! Ынха, ёгса-да бөврүңи гаралдьян!

Шейда мәшәни ызлы-ызына гысяр. Омурма оны депйәр. Шейда барып дивара уруляр, йыкыляр. Ол дивара аркасыны берип отуряр:

- Шейда! Шейда, акмак Шейда!.. Мунуң ялы улы хазына тапыланда дессине Худай ёлы айдыляр ахыры!..

Шейда ики голуны гөтерип дога окамага башлаяр: кә догры, кә ялңыш окаяр:

- Эй, Аллажан, ата-бабамыздан галан байлык, халал байлык Гайып Гөвежиң небересине несип этсин! Оглум Гайыпжана несип этсин! Бу байлык рысгал-дөвлетимиз болсун! – дийип, Шейда самрап, ичинден-дашыннан ягшы дилеглер эдип, ики голуны гөтерйәр – Худай ёлуна бир өкүз! Гапыдакы өкүзден башга! Енем үч саны өвеч! – ол төвир эдйәр. Диварда Хан уссаның хем Шейданың йылгырып дуран суратлары асылгы.

Дервезәниң жаңы жыңңырдаяр. Шейда өйден чыкяр.

Шейданы гөрән багылары мәлейәр, өкүзи, сыгры молаяр. Шейда дервезән агзында Ашгабатда яшаян Гадыр билән гүрлешип дур. Гадыр Хан уссаның яшлык досты.

- Шейда еңце, Хан иррәк гелсе барайсын. Мен бу гижә гаррыларымың янында болжак!.. Мениң зерур гөрмек ишим хем бар...

- Нәме бейле зерур иш Гадыр жан?

- Арада Хан обада оюн гойжак, көп гызыл герек дийди. Менем бирки пут гызыл берип гойбердим – дийип, Гадыр есер йылгыряр.

- Путлап гызыл болянмыдыр, Гадыр?

- Гызыл дийсем чын гызылдыр өйдйәнсиң... Ёк, киностудияның галп, ялан гызылы! Хол артистлериң кинодо ойнаян гызылы...

Гадыр бир затлар дийип йылгыряр. Шейда дерләп, эссинден гидип баряр. Онуң бир пурсатда жыглым даша, сонра гызыла өврүлен алтыны ясама, ялан гызыла өврүлди. Бу махал Шейда чашаймалыды, эмма дел адамың янында чашман зордан сакланды.

Шейданың гүррүңе үнс бермейәнини билән Гадыр хем йылгырып, хошлашып иномаркасына мүнүп тозан турзуп гитди...

Шейда зордан йыкылман өйүне гирди...

Шейда гарнитурдан дерманлы уллакан сумканы чыкаряр. Энчеме дерман гутуларындан дерман барыны аляр. Бир гошавужа якин дерманы агзына атяр. Термесден чай гуюп, дерманлары чай билән гажырдадып ийип башлаяр.

Өкүз молаяр. Шейда:

- Зеңңи баба берсин саңа сувы!

Багы гоюнларың сеси гелйәр:

- Муса пир берсин сизе оты!

Шейда чайың ахырыны овуртлап, кәсәни диварда асылгы дуран Ханың портретинден атып саяр. Кәсе дивара дегип, күл-ушак боляр. Шейда Ханың портрети билен гүрлешип башлаяр:

- Хә, оюн гойян болдуңмы, Хан кантуш! Екеже хелейиңи вежера эдер болдуңмы Хан кантуш!..

Шейда әриниң портретиниң янындакы өз портретине середйәр, гөзи яшаряр:

- Саңа ойнатгы диерлер, Шейда! Галп гызыл билен хакыкы гызылы билмән... Ойнатгы сен Шейда!..

Шейда омурманың ики гөзүне хем ок сүрйәр:

- Хан кантуш, пака сени гайыбана атув жезасына хөкүм эдйәрин! Гайыбана! Өе гелеңсоң болса ойны нәдип гоймалыдыгыны гөркезерин! Ал хакыңы!..

Шейда омурманың ики гулагынам гысяр. Ики окам бирбада гөчен түпең Шейданы гаты депйәр. Шейда серлип ятыр. Ала шаңңырды болуп Шейданың өз портрети күл-ушак боляр. Ханың портрети болса йылгырып дур...

Шейда серлип ятыр. Я оны омурма депип сеңселедипдир, я инфаркт болупдыр, я-да ичен дерманлары укладыпдыр...

---

Гижәниң бир вагты. «Алтай» машыны Хан кантушың ховлусының деңине гелип сакланды. Хан усса билен аялының гичлик шәхере гиденини өз гөзи билен гөрен Жалай гаты аркайынды. Ачары билен дервезәни ачып машыны ичине салды.

Ерземин Хан уссаның планлы жайының ашагында ерлешйәрди. Йөрите гапысы болуп, басганчаклар аркалы ашак дүшмелиди.

Бир сумка инструменти билен бир күлтем дүрли ачары гөтерип гелен Жалай басганчаклардан ашак дүшүп башлады.

Бу махал Хан уссаны гайыбана атув жезасы билен жезаландыран Шейда чалам-чаш болуп ятырды.

Жалай биринжи гапыны ачды. Биринжи отагда Хан усса билен Шейданың гыша саклаян гавуны, гарпызы, консерва банкалары барды. Икинжи отага гечйән демир гапының ачарыны сайлап дуран Жалай элликли эли билен ачары ерине сокды. Товлады. Ол саг

аягыны гапының өңүне язылан өл эсгә басды. Бирден йүзүни чытып, хыңралып, увлап, дишини гайрап сөгүнип башлады. Онуң әхли диййәни әдеби диле гечирсең пайыш сөгүнч болярды.

Жалай саг аягыны гөтерип, лиңкилдейәрди, аягындакы гапаны айыржак болярды.

Камера төрки жайың ичини гөркезйәр. Демир гапының ашагындан шпагат даңылыпдыр, шпагат бир әдим голайдакы пола урлан блокдан ёкарык гидйәр. Йүп диварың ёкаркы эрңегинден Жалайың дуран отагына гечйәр.

Жалай ачары товлады, гулп ачылды. Ол гапыны чалажа чекди, гапы ачылмады. Жалай гапыны батлы силкди. Гапы ачылды, бирсалымдан депесинден шакырдап цементли халта ийнди. Өзүне гөвни етйән Жалай зордан йыкылман сакланды. Үсти-башы цемент болды, гөзлери гаранкырады. Йыкылмажак болуп демир гапа келлесини диреди, шол дем хем жан берйән ялы силкинип башлады. Онуң ачык маңлайы токлы гапа дегипди...

Гапы Жалайы зыңды. Ол эсли салым өзүне гелип билмән ятды:

- Овуф, ынха саңа сада обалылар!

Хан аганың өкүзи бошапдыр, ол ачык кабина келлесини сокуп гүтүрдедип алма иййәрди.

Илкинжи отагда мазалы авунып, сеңсе болан Жалай өрән хүшгәр херекет әдйәрди. Ол сейф хем токлудыр өйдүп, горкуп, гапдалда ятан таягы сейфиң ашагына сокуп сейфи сүйшүрип, аңырсына серетди, ашагына серетди. Ток ёкдугына ымыклы гөз етирди. Элбетде, ол сейфиң аңырсында диварда гурналан демир гапыны хем гөрди.

Жалай күлтем ачарларыны чыкарып, ачар сайлап уграды...

---

Хан усса гамгын гүррүңини тамамлаяр. Олар перишан болуп отырлар. Өвез Чозгун:

- Дайы, Президенте нәме дийип хат яздың?

- Тарыхы хакыкаты аныклап бериң дийип яздым...

Өвез Чозгун:

- Вей, дайы, йигриминжи йылларда Гайып бабамың жанлы байлыгының хеммесини большевиклере гечирени хак. Йигрими

биринжи йыл гума гөчүп гидени хак. Йигрими дөрдүнжи йылда большевиклериң Гайып Гөвежиң үч оглуны атаны хак! Гайып Гөвежиң алтмышынжы йыллара ченли гумдан-гума гөчүп, адыны чалшырып яшаны хак!

- Өвез жан, оны сен билйәң, мен билйән!.. Эмма ки эртир «Хан усса хазына тапып, онам хөкүметден букуп йөр» дийип, бири язып берди-дә! Шонда нәме эдерсиң!

Огулла:

- Дайым дагы гөзи горкан-да!.. Дайы сен хак эдипсиң!.. Ол гызыл тапылан хазына дәл! Ол гызыл Гайып Гөвечден галан мирас!.. Анха, шоны тассыклатмак керек!

---

Гиже. Датды паң, Байя, Падыман дагы тойдан гелйәр. Кейплери дийсең көк.

Падыман:

- Көпей оглы, түвелеме, говы той берди!

- Пах-пах чишликлери чишлик дагам дәл экен-ов!..

- Эртир похмеле-де гелиң дийәйдими?..

- Вей, харап эден келлесини дүзетмесе болмаз-а!..

Байя гүлйәр:

- Датды жан, Хан кантушың дүканына гошмак гойсаң эртир келләңи мен дүзләйин!..

Датды голуны далдалаяр.

Олар гижәни өрүзип, алагох гүлүшип гелйәр.

---

Гиже гаты гараңкы. Гайгысыз Гөвхер гызың узын сачларыны ойнап, пышырдап гошгы окап берйәр... Гошгы тамам боляр. Дымышлык. Ашык билен магшугың йүрек ургусы жахана яң саляр...

---

Жалай сейфи ачып, әхли шай-сеплери халта гапгарып басяр. Ол күлтем ачарларыны алып сейфиң аңырсындакы дивар сейфи ачмага башлаяр.

Хан усса:

- Егеним, егенчим, ягшы гүнүмем, яман гүнүмем сиз мениң, мен сизиң хоссарыңыз! Гележекде еке оглумың аркасында даг болуп дуржак хем сизсиңиз. Гарры атам Гайып Гөвечден галан хупбатлы байлыгы хем несип болса Өвез, Жалай үчүмиз дең-дерман бөлүшерис...

- Дең-дерман... -- Огулла хамана хакы гидип барян ялы гүрлейәр.

Өвез Чозгуның аялы:

- Дес-деңже болмаз! Нәме сиз мирасың тереке эдилишини гөрмедиңизми? Мирас жан башына бөлүнйэндир, жан башына!!!

Өвез Чозгун гахарлы гыгырды:

- Дым-айт!.. Дайы! Дайыжан! Бизи сыланыңа Алла ялкасын! Бабамыз Гайып Гөвежиң байлыгы саңа, Гайып жана несип этсин! Мен ол байлыктан екеже теңче-де алып билмен!

- Нәме дийип алмарсың. Дайың берен задыны гаты аларыс! – Огулла айдяр.

Хан усса:

- Өвез еген, гарры атамдан галан ол байлык сениңки, Жалай егениңки, мениңки! Ол гызылы үч машгала болуп деңже бөлүшерис...

Өвез Чозгун гечмише середип:

- Эжем пакыр дөрт яшында етим галяр. Дөрт яшында. Үстесине бир аяжыгам майып. Бир аягы майып чага Чозгунларда хоссар чыкан болмаяр. Еди ят Гайып Гөвеч еке галан оглума хөвүр бор дийип эжеми гызлык аляр. Оглум дийип оглундан кем гөрмән, экләп саклаяр. Говы ере дурмуша чыкаряр. Тә өлинчә хак хоссарлык эдйәр. Мен бу затлары билибем бабамың мирасына эе чыксам эжем пакыр о дүнйәде от алаймазмы!

---

Жалай учайжак боляр. Ол голтугундан япбашык чүйшәни чыкарып дик дуран еринде ичди.

- Багтың гетирди Жалай бай! Аңналак гапдырдым герек саңа дайыжан! Хах-хах-ха!

Ол ачары дивардакы сейфиң гулпуна сокды, товлады. Гапыны чекди. Ачылмады. Бар гүйжи билен чекди!

Ынха, саңа пыррылдак! Жалай пайыш сөгүнип ики аясы билен йүзүни тутуп увлап, пырланып башлады. Сейфиң ичинден ала буругсы болуп реңк пүркүлйәрди. Бирсалымдан онуң эндам-жаны реңке боялды. Жалай гөзүне дүшен реңк зерарлы дидесинден боюр-боюр яш акдырып, эляглыгы билен гөзүни арассалаярды. Арасында сейфе серетди. Сейфиң ичинден уллакан сумканы зордан гөтерип чыкарды. Сырмасыны сырып ол жыңссыз гыгырды!

- Багтың чүвди көпей оглы! Багтың чүвди!

---

Бу махал Падыман, Датды паң, Байя дагы Хан уссаның өйүне голай гелипди. Байя:

- Ханжан гелен ялы-ла?

- Хан егенлерине ятымлык гитди...

- Онда ховлусындакы сес нәме?

Олар Хан уссаның өйүне тарап уградылар.

---

Хакыкатда олар Жалайың сесини эшидипди. Жалай бир сумка гызылы зордан гөтерип машының янына гелди. Жалайың азыгыны ийип дуран өкүз ачык кабинаның янындан айрылды. Жалай сумканы кабина басды. Йыртылан пакеди, ийилен азык-овкадыны гөрүп, өкүзе гахарланды. Ол кабинадан монтировканы алып өкүзиң шахына гондурды. Кемсиз авунан өкүз дүшди Жалайың ызына. Жалай гачып кабина гиржек болды, эмма ызындан өкүз етип гелйәрди, ол машының дашындан айланды, соңра өкүзе ал салжак болуп меллеге гачды. Шол махал Падыман дагы дервезеден гирди. Гөрселер, ханха өкүз бир ят адамы ковалап йөр. Падыман кабина серетди. Гөрсө, бир сумка гызыл!

- Огры! Ярагланың!

Датды паң чаршага япышды, Падыман пил сапыны тапды, Байя кесевини алды.



-----Олар букдаклап меллеге тарап уграды.

... Бу галмагалы Гайгысыз билен Гөвхер хем эшитди. Хоссарларындан горкан Гөвхер дараклыгына галып, Гайгысызың яңагындан чалажа өпүп өйүне юмлукды. Гайгысыз гоҳ чыкян ере серетмек үчин дервезеден жыклады. Ханха меллекде бир адам өкүзден гачып йөр, ики-үч адам хем букдаклап баряр.

Гайгысыз оларың огрудыгына ынанды. Барып машының кабинасына серетди. Бир сумка гызылы гөрүп, гонжуна гор гуялды. Ылгап дервезэни ачды, сересаплык билен машына мүнди. Багтына машының ачарам еринде.

Ол машыны отлап газа мүнди.

Падыман ёлдашларына гыгырды:

- Огрулар көплүк! Машына!.. – дийип, ол ылгады. Падыман бат алып етишмедик үсти будкалы машының ызкы гапысындан гирди. Ёлдашларынам чекип алды.

- «Чүвен багтыны» ардуржа алдыран Жалай от алды. Бар гүйжи билен машының ызындан энди. Өкүз хем галаймады. Патанаклап Жалайың ызындан етип гелйәр...

Жахан ягтылып барярды.

Гайгысыз огруларың будка мүненини билди. Ол ёкары тизлик билен барян «Алтай» машының тормозына мүнди. Кабинадакы сумка аяк гоюлян ере йыкылды. Дуйдансыз басылан тормоз өз этмели ишини этди. Падыман, Байя, Датды паң дагы сүсдүрилип, кимси будканың демир диварына, кимси машының үстүндәки демирлере урулды. Олар пайыш сөгүп, яңы еринден галан чагы Гайгысыз газа мүнди. Бат билен силкинип угран машындакы йигитлер серрелишип аркан йыкылдылар.

Гайгысыз бу усулыны ёлда бәш-алты гезек гайталады. Падыман дагының чишмедик ери топаз ялы болды, эндам-жанлары болса гана боялды...

---

Жалай өкүзден гачып бар гүйжи билен ылгап баряр. Сәхер билен оба мечжидине барян Дотдук кер ян көчеден улы көчө чыкды. Ол чыраның ягтысына өзүне тарап ылгап гелйән «яшыл адамыны» гөрди. Гайры планетадан гелйән адамларың яшыл боляндыгы барада Дотдук кер эшидипди, ынха индем ол гайры планеталыны гөзи билен гөрди. Дотдук гапдалдакы чем гелен

ховла күрсәп гирди. Багтына дервезе гулплы дәл экен. Эмма ол сәхер укусында ятан ала көпегин бөврүнден басан борлы. Аягының ашагы габыр-губур болды. Ит Дотдук кери ярайдам өйдән. Гөргүли ховлудан атылып чыкып, тасдан Хан уссаның патанаклап гелйән өкүзи билен чакнышыпды. Дотдук кер бадыны саклап, ызына өврүлип өкүзин өңүнә дүшүп яззыны берди.

Өңдә башга планеталы яшыл адам, ызда чөзленен селлесини сүйрәп Дотдук кер, ондан соң өкүз, өкүздән соң болса ябшынып, үйрүп, болмажысы болуп көпек гелйәр...

---

Хер бир адамың тебигатында гахрыманчылыга ымтылыш бар! Эндам-жаны картошка ялы чишен, эндам-жаны ган-кок Падыман, Байя, Датды паң дагы барха хыручланяр.

Үсти демир будкалы «Алтай» машины мычып баршына каналың бейик көпрүсине чыкды. Эденли Падыман бу махал будканың өңүндәки текжеден ярпы гөвресини чыкарыпды. Гайгысыз яңадан тормоза мүнди. Батлы барян машин бирден сакланды. Падыман болса топуң оқы ялы халха учуп баряр асмандан. Гайгысыз онуң «Мен йүзүп билемок» дийип чиркин гыгыран сесини эшитди. Машины эл тормозында гоюп, көпрүниң гермевине барып ашак серетди. Хакыкатдан-да «огры» Падыман йүзүп билмейән экен. Ол жанховлуна чүмүп чыкяр, голларыны пагшылдадяр.

Деря болса месди, йүзүп билйән адама-да ховплуды.

Гайгысыз гермеве мүнүп деря башашак бөкди.

Датды паң хем будканың өң текжесинден чыкып, кабина мүнди. Ол кабинадан будканың үстүнә чыкып деря серетжек болды. Шол бада хем ялңышаныны билди: элтормозы ишлемейән «Алтай» гөтинләп өрән бейик көпрүдән энңиде барярды. Датды паң алжырап:

- Тормоза бас! Тормоза! – дийип гыгырды. Эмма тормоза басжак адам Гарагум дерясында Падыманың еңсесинден пенже уруп кенара тарап йүзүп баряр. Бу махал Байя будканың өңүндәки текжеден ярпы гөвресини чыкарыпды, эмма гарны улы боланы зерарлы не өңе чыкып билйәрди, не ыза.

«Алтай» машины болса гөтинләп барха бат алярды.

Будканың үстүндөки Датды паң гыгырды, гөркезме берйәрди, йыкылмажак болуп текиз будканың үстүндө япышмага ер агтарды. Худайың гудраты билен машын секизлик ясап баршына өңден, ыздан гелйән сансыз машынлар билен какышман барха бат алярды. Байя варак:

- Датдым, өкүзчәни Худай ёлы айт! – дийип жанагырлы гыгырды:

- Өкүзчәни үчүндө өлдүрис, көпей оглы! – дийип, Датды хем гыгырды.

Аңырдан автоинспектор тәзеже моторыны учурып диен ялы хадысаның болян ерине етип гелйәр. «Алтай» машынының тизлиги етжек дережесине етипди. Датды паң ганыны саркызып дүшнүксиз гыгырды. Машынларда барян адамлар кабинадан келлелерини чыкарып бир затлар диййәрдилер.

Автоинспектор гөтин барян машын билен гапдаллап, моторындан машина мүнди. Рола япышып-япышманам тормоза бат билен басды. Ярпы гөвреси текжеден чыкан Байя тормозың бадына патлап илки кабина, соңра капотың үстүне гачды. Капотда хем сакланып билмән машынының өңүне патлап гачып, эйменч гыгырды. Будканың үстүндө саңңылдап сүңнүни саклап билмедик Датды паң илки кабинаның үстүне, соңра капотың, соңра чалам-чаш болуп ятан Байяның үстүне дүшди. Байя гыгырды:

- Йыкылмага башга ер тапмадыңмы?

Датды паң ганыны саркдырып гыгырды:

- Ёлдаш капитан огры тутдук!

---

Гачып-гачып, о көчеден бу көчә гечип халыс далжыган Жалай хол өңде ятан демир турбаны гөрди. Ол ок болуп гелшине сувулган ялы болуп демир турба сүмүлип гирди гитди.

Дотдук гара дерини сычрадып гачып баряр...

... Өңден гелйән «ГАЗ-69» машын сакланды. Хан усса кабинадан келлесини чыкарып:

- Дотдук, нәм болды? Нәмеден гачып гелйәң?

Дотдук ызына серпилип серетди, гаты утанды. Ызында не ала көпек бар, не дәли өкүз бар, не өңүндө яшыл адам бар!

Дотдук кере гара ичирмели болупды. Ол геплэп биленокды. Хан усса йылгырып өйүне тарап ваз ясады. Дотдук кер саг юмругыны гезэп ызындан гыгырды:

- Сениң жыңлы хелейинден гачып гелйән! Акмак! Сениң дәли хелейиң тутуш обаны дәлиредер энтек!

---

Мәреке бары үйшүпдир. Гайгысыз, Падыман, Датды паң, Байя автоинспекторың өңүнде болмажысы болярды:

- Ынха, огры! – дийип, йүзи-гөзи юмрук ялы, эндам-жанындан ган саркян үчлер Гайгысызы гөркезйәр. Гайгысыз болса:

- Ынха, огрулар! Хан уссаның өйүни урдулар – дийип олары гөркезйәр.

---

Хан усса төрки жайыны сынлаяр. Өй булам-бужар, айна дөвүклер чашып ятыр. Хан усса аялының гурсагына гулагыны гоюп, гошарындан тутуп гыгыряр:

- Шейда! Шейдажан! Ичинде жаның бир бармы?

Хан усса ерде ятан омурманы, сумкасы билен пытрап ятан гызыллары, столуң үстүне чыкарылан дерманлары сынлаяр, «Шейда» дийип гыгыряр.

- Шейда, өйүмиз урлупдыр! Шейда!..

Эмма Шейдадан сес ёк. Ол көпден бәри дерман ичмейәрди, гошавучлап ичилен дерманлар оны гүң эдип ташлапдыр. Хан усса гыгыряр:

- Шейда! Шейда!

Шейда оянды, эмма гөзүни ачып билмән үзлем-саплам самраяр:

- Сен... атув! Кантуш... гайыбана... пака...

---

«Алтай» машины оба етип гелйәр. Ролда автоинспектор. Гапдалда голы даңылан Гайгысыз. Падыман дагы болса будкада...

Хан уссаның ховлусының өңүнде арчының машыны дур.  
Обаның арчыны өйүни урдурып гүң болан Хан усса дикан середип:

- Нәме? Өйүми урдурдым? – дийип сораяр.

Шейда аглаяр. Хан кантуш азгырыляр:

- Ичинден агла!

- Сен инди ол гелен векиле нәме диерсиң? Өйүми урдурдым дийжекми?

- Дагы мен сакгалымы саллап ялан сөзләйинми?

Арчын гөзлерини петредип Хан усса гараяр:

- Ёк, дыммалы! Дыммалы! Хәзир мен хәкиме жаң эдейин.  
Милисийәни аяга галдырыс... Тутуш обаны аяга галдырыс...  
Огрының гитжек ери ёк...

Шейда аглаяр. Хан усса оңа найынжар гараяр. Арчын:

- Йөр, дессине хәкиме жаң эдели!

Арчын билен Хан усса ховлудан чыкяр. Аңырдан гелйән  
«Алтай» арчының янында тогтаяр. Автоинспектор:

- Баба Бердиевич, огры тутдук! – дийип, голы даңылгы  
Гайгысызы гөркезйәр.

Кабинадан чыкан Гайгысыз шадыян:

- Хан ага, өйүңизи уран огрыны тутдук...

«Алтайның» гөзенекли текжесинден середип дуранлар хем  
«огры тутдук» дийип гыгыряр. Автоинспектор «Алтайның»  
будкасының ызкы гапысыны ачяр. Йүзи-гөзи юмрук ялы чиш,  
эндам-жаны гырмызы ган Падыман, Байры, Датды паң дагы бөкүп  
дүшйәрлер. Оларыңам эли даңылгы. Арчын:

- Ханы гызыллар?!

Арчын кабина середип ынжәляр. Хан усса йүзи-гөзи чиш  
достларыны гөрүп гүлйәр.

- Пах-пах, сурата дүшмек герек! – Автоинспектора середйәр –  
Бабажан, булардан огры болмаз! Булар мениң достларым!

Аңырдан Дотдук йүзүни ак там эдип гелйәр:

- Сениң огрың хол ерде я ере гирди я шол турба! – дийип, ёлуң  
якасында ятан турба элини узадыр. Хан турбаның янында дуран  
өкүзини гөрийәр. Хан өкүзине тарап йөнелйәр. Арчын-да, дуранлар-  
да Ханың ызына дүшйәр.

Өкүзиң ганы сырыган шахыны, келлесини сыпалаян Хан:

- Өкүзим, огры тутдуңмы? Берекелла! – дийип, эглип турба  
середйәр. Голуны узадып «яшыл адамыны» чекип аляр. Огрының

эндам-жанына пүркүлөн яшыл реңк гурапдыр. Огры робот ялы йөрөп биленок.

- Ынха, муңа түйкесме огры диерлер!

Хан усса Жалай егенини танап хайран галяр:

- Жалай еген, сенми би? – дийип сораяр.

Жалай ики эли билен йүзүни тутуп, башыны яйкап награтартяр.

- Егениң адына ыснат гетирендир... Егениң сениң өйүңи урды...

- Нәме дийип?

- Бабамдан галан байлыгымдан хакымы алжак болдум-да...

- Мениң өзүм бержек болуп йөрүн-ә, еген!

Шейда «Алтайың» кабинасына середйәр, йүзи ягтылып гидйәр. Төверегине гараяр, гөрсе адамлар өкүзиң яныны баряр. Ол эмай билен кабинаны ачып, гөк сумка гызылы гөтерип, егшерип өйүне юмлукар. Бирсалымдан бейлеки гөк сумканы гөтерип дервезә йөнелйәр. Шейда адамларың янында сакланан машындан чыкан Гадыры гөрийәр.

Гадыр арчын, автоинспектор, Хан усса, Дотдук дагы билен саламлашяр. Ол Падыманың йүзүне жиңкерип гараяр, гүлүп башлаяр:

- Падыман, пахахай, танар ялы болмансың-ла? Эйгиликми?

Падыман өйкелейәр, өзүнден гүррүңи дашлашдырмак исләп:

- Ханха, Датды ханам танар ялы болан дәлдир...

Адамлар гүлүшйәр. Аңырдан егшерип гелйән Шейда гыгыряр:

- Гыйв, Гадыржан! Алавери аманадыңы! Сениң ялан гызылың дийип өйүмизи урдурдык!

Хан уссаның йүзи үйтгейәр:

- Кейваны!..

Шейда оңа үм билен дүшүндирийәр, эмма Ханың гара чыны:

- Шейда ол гызыл Гадырың гызылы дәл!

- Хернә шүй гызылам, менем, сенем ерлер ювутсын-да!..

---

Бу махал Сандыкгачы обасына дел «Мерседес» гирип гелйәр. Машының ичинде үч саны яш йигит шады-хоррам...

... Гайгысызың гөзи Гөвхериң гөзи билен душущяр. Гөвхер аял-гызлар билен дур.

Автоинспектор, арчын гөк сумканың гызылыны сынлап, дишләп гөрүп, вахахайлашып гүлүшйәр.

Арчын:

- Усса, болса-да обамыза томаша-ха гөркездиң!

Шейда:

- Томашаның улусыны энтэк гөрер Хан усса!

Арчын:

- Шейда гелнеже, той тутмак герек! Онда-да гоша той!

Хан усса лах-лах гүлйәр:

- Энтэк Шейданың Худай ёлы айдан малларыны бермек үчинем бир ай герек.

- Илки тойдан башлалың! – дийип, арчын гапдалда сакланан машина үмлейәр.

- Вай, балам Гайыпжан! – дийип, Шейда «Мерседесден» йылгырып дүшен Гайыба тарап ылгаяр...

Гайып билен Шейда гужаклашяр. Хеммәниң йүзүнде шатлык...

---

Обаның Медениет көшки беземен, шадыян адамдан хырындыкын. Президиумда хәким, арчын, Хан усса, Шейда, Гайып, огрыны тутанлар – Гайгысыз, Байя, Падыман, Датды дагы отыр. Президентинң векили трибунада чыкыш эдйәр.

Сахнаның өңүнде йөрите айна гапыржакда Хан уссаның хазынасы гойлупдыр.

Президентинң векили нутук сөзлейәр:

- Эзиз адамлар! Сизинң обадашыңыз Хан уссаның гарры атасы Гайып Гөвеч мүн докуз йүз йигриминжи йылда большевиклере бәш мүн секиз йүз доварыны, үч йүз элли сыгрыны, ики йүз говрак гылялыны, йүз элли дүесини мейлетин берйәр. шол йылынң гүйзүнде ол Ербендинң аңырсындакы Каклы гуя гөчйәр. Бир мүн докуз йүз йигрими дөрдүнжи йылда ОГПУ-нынң векиллери Каклы гуя барып Гайып Гөвежинң огулларыны гыссап уграярлар. Векиллер Гайып Гөвечде көп мукдарда гызылынң бардыгыны билипдирлер. Гайып Гөвеч шол махал көрпе оглы билен Дашогуза аргыша, бугдай гетирмәге гиден экенлер. Гайып Гөвежинң огуллары гызылларынынң ниреде букуландыгыны айтман, мертлерче дымыпдырлар. Нетиказа векиллер Гайып Гөвежинң үч оглуны –

Непес Гөвеч оғлуны, Халы Гөвеч оғлуны, Арслан Гөвеч оғлуны ит атан ялы атып гайдярлар...

Гайгысызың гөзлери залда отуран Гөвхер гызың гөзлери билен душяр.

Гөзлер, ала гөзлер, ашык гөзлер, ышк билен ловурдап дуран гөзлер...

Зал перишан болуп гама батып отыр...

Президентиң векили:

- Пажыгалы бакналык йыллары тарыха гитди! Хан ага, Шейда гелнеже, сиз бу гүн Гарашсыз, беркарар Түркменистаның раятлары! Эзиз Сердарымыз Бейик Сапармырат Түркменбашы Хан Мердан оглы Гайыбовы «Ватана болан сөйгүси үчин» диен медал билен сылаглаяр!

Зал өр туруп, эл чарпяр. Президентиң векили Хан уссаның дөшүне медал дакяр. Автобус сүрүжи бу махал видеокамера билен олары сурата дүшүрйәр...

Президентиң векили:

- Хан ага, ынха бу-да сизиң ата-бабаңыздан галан мирас байлыгың – улы хазынаның кепилнамасы! Байлыгыңызы юрдун, дүнйәниң ислендик банкында сакламага кепилнама!

Бүтин миллет өр туруп эл чарпышяр. Дабаралы саз. Хан уссаның, Шейда еңңәниң гөзлеринде бегенч яшы...

Президентиң векили:

- Гадырдан адамлар! Түркмен халкы бәш мүң йыллык тарыхында мыдама улы-улы дөвлетлер гуруп, бай яшамагы башарыпдыр. Бай болуң, бег болуң, ажайып Диярда, мукаддес Ватанда Бейик Түркменбашының саясында дөвран сүрүп яшаң!

Зал өр туруп эл чарпяр. Дабаралы саз. Гөвхер, дүрли яшдакы гызлар Президиумда отуранлара гужак-гужак гүл десселерини говшурырлар...

**Т А М А М.**